

حرم میں سین

سے محبت کہاں ہے؟

www.KitaboSunnat.com

تفضیل احمد نعیم



ادب الخلد

بِسْمِ اللّٰهِ الرَّحْمٰنِ الرَّحِیْمِ
قُلْ اطِيعُوا اللّٰهَ
وَاطِيعُوا الرَّسُوْلَ

مجلس التحقیق الاسلامی اربنہ
معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

بِسْمِ اللّٰهِ الرَّحْمٰنِ الرَّحِیْمِ

انسانیں اللہ کیلئے لیں گے، اللہ کیلئے لیں گے، اللہ کیلئے لیں گے
اہل بیت کی محبت میں احادیث کے جھلملاتے چراغ
کے جھلملاتے چراغ

ہمیں حسین رضی اللہ عنہ سے محبت کیوں ہے؟

تالیف

تفضیل احمد ضیفم

دارالافتاء - لاہور

جملہ حقوق محفوظ ہیں

جنوری ۲۰۰۶ء
موٹروے پریس

اشاعت اول:
طالع:

فہرست

- ۷ انتساب ❀
- ۸ حرف ہم نوا ❀
- ۱۲ گلہائے عقیدت ❀
- ۱۳ محبت کیا ہے؟ ❀
- ۱۴ اہل بیت سے بغض رکھنے والا دوزخی ہے ❀
- ۱۸ رسول اللہ ﷺ کی اہل بیت سے نسبت قیامت والے دن بھی ختم نہ ہوگی ❀
- ۱۸ نبی کی بیویاں ❀
- ۲۰ ابراہیم علیہ السلام کی بیوی کے لئے اہل بیت کا لفظ ❀
- ۲۱ سیدنا علی وفاطمہ اور حسین کریمین رضی اللہ عنہم ❀
- ۲۳ جن پر صدقہ حرام ہے ❀
- ۲۳ خانوادہ حسین احادیث کی روشنی میں ❀
- ۲۵ حضرت علیؑ سے دشمنی منافق کی علامت ہے ❀
- ۲۶ سیدنا علیؑ اللہ اور رسول ﷺ کے محبوب ہیں ❀
- ۲۷ علیؑ مجھ سے اور میں علیؑ سے ہوں ❀
- ۲۸ جس کا میں دوست ہوں اس کا علیؑ دوست ❀
- ۲۸ مردوں میں سے سب سے زیادہ محبوب ❀
- ۲۹ تبوک میں علیؑ کو اپنا جانشین بنایا ❀
- ۲۹ محبت کا یہ بھی انداز ❀
- ۳۰ علیؑ کے خلاف بات نبی ﷺ کو پسند نہیں ❀

- ۳۲ ام حسین سیدہ فاطمہؑ
- ۳۳ جس نے فاطمہؑ کو تکلیف دی اس نے مجھے تکلیف دی
- ۳۴ رسول اللہ ﷺ کو تکلیف دینے کی سزا
- ۳۴ دنیا اور آخرت میں لعنت
- ۳۴ دردناک عذاب کی وعید
- ۳۵ سیدہ فاطمہؑ جنتی عورتوں کی سردار ہیں
- ۳۸ سیدہ فاطمہؑ سے محبت کا انداز
- ۳۹ رسول اللہ ﷺ سے مشابہت
- ۴۰ ☆ ام فاطمہ سیدہ خدیجہؑ
- ۴۱ خدیجہؑ سے رسول اللہ ﷺ کی محبت
- ۴۲ ایک ایک ادایا تھی
- ۴۲ خدیجہؑ کو رب تعالیٰ اور جبرائیل امین کا سلام
- ۴۳ امت کی بہترین عورت
- ۴۴ ☆ سیدنا حسینؑ
- ۴۴ اے اللہ حسن و حسینؑ سے محبت رکھ
- ۴۶ اللہ و رسول ﷺ کی محبت کے لئے اہل بیت سے محبت کرنا پڑے گی
- ۴۶ وہ القاب جو زبان نبوت سے ادا ہوئے
- ۴۷ حسن و حسینؑ میرے دو پھول ہیں
- ۴۷ نواسوں میں ایک نواسہ
- ۴۷ جنتی مردوں کے سردار
- ۴۸ میرا یہ بیٹا سردار ہے
- ۴۹ نبی ﷺ کا حسین کی خاطر منبر سے نیچے اتر آنا

- ۵۲ حسینؑ کی خاطر آپ نے سجدہ لمبا کر دیا
- ۵۳ میرا ماں باپ تجھ پر قربان ہو
- ۵۸ دنیا میں جنت کی بشارت
- ۵۹ زبان چوسنے کا شرف
- ۶۲ حسینؑ صحابی رسول ﷺ ہیں
- ۶۲ ایک مُد جو کا مقام
- ۶۳ صحابہ کو گالی دینا باعث لعنت ہے
- ۶۳ احادیث بیان کرنے کا شرف
- ۶۵ صحیح ترین سند
- ۶۶ پہلی حدیث
- ۶۶ دوسری حدیث
- ۶۹ جنہیں رسول اللہ ﷺ کے ہونٹ چومتے رہے
- ۷۰ نبی ﷺ کے بوسے کی اہمیت
- ۷۱ اعزازات
- ۷۲ نبی ﷺ کی جانب سے حسینؑ کو کریمینؑ کا عقیقہ
- ۷۳ چادرِ مصطفیٰ ﷺ کے سائے میں
- ۷۵ صحابہ اور محبت اہل بیت
- ۷۵ حضرت ابو بکرؓ کی اہل بیت سے محبت
- ۷۵ حضرت عمرؓ کی اہل بیت سے محبت
- ۷۶ عمرو بن عاصؓ کی نظر میں
- ۷۷ عبداللہ بن عمرؓ کی محبت
- ۷۸ شہادت حسینؑ کی خبر عالم بیداری میں

- ۷۸ ابو عبد اللہ فرات کے کنارے صبر کرنا ❀
- ۸۰ میری امت کی ہلاکت چند بے وقوف جوانوں سے ❀
- ۸۲ میدانِ کربلا میں ❀
- ۸۳ مولانا داؤد غزنوی کی تحریر ❀
- ۸۵ قتلِ حسینؑ سے نبی ﷺ کو تکلیف پہنچی ❀
- ۸۷ حسینؑ کا سر عبید اللہ بن زیاد لعین کے سامنے ❀
- ۸۹ عبید اللہ بن زیاد کا انجام ❀
- ۹۱ محبت اہل بیت میں ڈوبی ہوئی ایک تحریر ❀
- ۹۱ سید ابو بکر غزنوی رحمہ اللہ کی تحریر ❀



انتساب

اپنی والدہ محترمہ
کے نام



حرفِ ہم نوا

محترم محمد سلیم جبارتی صاحب (نائب ایڈیٹر، ماہنامہ علم و آگہی، فیصل آباد)

تاریخ کا مسافر ایسے ویرانے میں پہنچ کر حیران کھڑا ہے کہ جہاں ہر سوانسوں کے کئے ہوئے لاشے اور خون بکھرا پڑا ہے۔ لاشے نو جوانوں کے بھی ہیں اور معصوم بچوں کے بھی بلکہ ایک طرف تو شیر خوار بچے کے حلق میں تیراٹکا ہوا ہے۔ بھلا اس نے کیا جرم کیا ہوگا، دوسری طرف ایک سر ہے کہ نیزے پر اٹکا کر فضا میں لہرا دیا گیا ہے۔ قریب چند خیمے ہیں جنہیں آگ لگائی جا چکی ہے۔ اب ان خیموں سے آہوں اور سسکیوں کے سوا کچھ سنائی نہیں دیتا۔ ان خیموں میں وہ پاکباز عورتیں ہیں جن کے چہروں کو کبھی آسمان نے بھی نہ دیکھا ہوگا۔

وطن سے دور صحرا میں ان عورتوں کا واحد سہارا چند سال کا ایک بچہ ہے اور وہ بھی بیمار۔ جہاں اس معصوم بچے کے کمزور و ناتواں کندھوں پر ان عورتوں کی نگرانی اور کفالت کا بوجھ ہے وہاں اس کی وراثت فقط بے گور و کفن لاشیں ہیں جنہیں دفن کرنے کے لئے اس کا ساتھ دینے والا بھی کوئی نہیں۔

ذرا رکے! یہ خانہ ویرانی کس کی ہوئی؟ نیزے پر لہراتا ہوا یہ سر کس کا ہے؟ خاک میں اٹے ہوئے یہ ہونٹ کس کے ہیں؟..... ہاں یہ وہی ہونٹ ہیں جنہیں وہ ہونٹ چومتے تھے جن سے وحی کے مقدس پھول جھڑتے تھے، یہ سر وہی ہے جسے جنتی جوانوں کی سرداری کا تاج پہنائے جانے کا وعدہ خود سردارِ دو جہاں نے دیا تھا۔ اب وہ سر تاجپوشی کے لئے تیار ہو چکا تھا۔ کتنے والا یہ خاندان وہی تھا جس کی رگوں میں اس نبیؐ کا مقدس خون بہتا تھا جس

نے زندگی بھر کسی کو ذرہ بھر تکلیف نہ دی تھی بلکہ پتھر مارنے والوں کو بھی جھولی پھیلا کر دعائیں دیا کرتا تھا۔

ان قربان ہونے والے جوانوں کو ان پاکباز ہستیوں نے جنم دیا تھا جن کی زندگیاں آسمان سے برسنے والے پانی سے بھی زیادہ پاک و شفاف تھیں۔ خاک کر بلا پر تڑپنے والی یہ لاش اور نیزے پر لہرایا ہوا یہ سر اس جگر گوشہ بتول کا تھا جسے ناطق وحی نے اپنی مقدس چادر میں لپیٹ کر فرمایا ہے..... ”مجھے ان سے محبت ہے، اللہ تو بھی ان سے محبت فرما اور جو ان سے محبت کرے ان سے بھی محبت فرما۔“

یہی وہ مژدہ جانفزا تھا جس کے باعث اصحاب نبی حسینؑ سے محبت اپنے ایمان کا جزو سمجھتے تھے۔

اگر صفحات جنگ دامنی کا شکوہ نہ کریں تو میں محبت حسین میں پروئی جانے والی سلک مروارید سے چند گننے دکھانے کا عزم رکھتا ہوں۔ انبیاء و رسل کے بعد سب سے عظیم ہستی سیدنا ابو بکر صدیقؓ کی ہے وہ فرمایا کرتے تھے لوگو! مجھے حسین سے محبت ہے تم بھی ان کی عزت کرو اور خدمت کرو۔ ان کا حق پہچانو بلکہ ایک مرتبہ تو محبت نے یہاں تک جوش مارا فرمایا حسینؑ تم مجھے جان سے بھی زیادہ عزیز ہو۔

حسینؑ کے نانا کے بعد اگر کسی کے سر پر تاج نبوت و رسالت بجاتا تو وہ فاروق اعظمؓ کی ذات گرامی تھی۔ اسی فاروق اعظمؓ کے دور حکومت میں ایک مرتبہ یمن کے گورنر نے حملے مدینہ منورہ بھیجے، فاروق اعظمؓ نے لوگوں میں تقسیم فرمادیئے۔ حسن و حسین بعد میں پہنچے تو فاروق اعظمؓ بے قرار ہو گئے کہ جنتی شہزادے تو محروم رہ گئے۔ فوراً یمن کے گورنر کو خط لکھا کہ دو بہترین حملے روانہ کرو۔ جب تک شہزادوں کو پہنا نہ دیئے بے قراری ختم نہ ہوئی۔

پینمبرؓ کا وہ دوہرا داماد جس سے آسمان کے فرشتے بھی حیا کرتے ہیں، اس نے مسجد نبویؐ کے منبر پر کھڑے ہو کر فرمایا کہ لوگو! جسے اللہ کے نبیؐ سے محبت ہے اس پر فرض ہے کہ وہ حسن و حسین سے بھی محبت کرے۔ اور ان کے مقام و مرتبے کی قدر کرے۔

میرے دوست مولانا تفصیل احمد ضیغم صاحب نے محبت کے انہی چراغوں کو روشن کرنے کے لئے قلم اٹھایا ہے۔ اگر وہ محبت حسینؑ کو جزو ایمان سمجھتے ہیں تو میں بھی ان کا ہم نوا ہوں۔ اگر ان کا عقیدہ ہے کہ محبت حسینؑ جزو ایمان ہے تو میرے ایمان کا پیمانہ بھی اس وقت تک نہیں بھرتا جب تک میں محبت حسینؑ کو اس میں شامل نہ کر لوں۔

میں حسینؑ سے محبت کیوں نہ کروں؟ کہ میرے نبیؐ نے ان سے محبت کی اس حادثہ خونچکاں کی بے جا تحقیق میں ڈوب جانے والوں نے محبت حسینؑ سے محروم ہو کر جو گرداڑائی ہے میں یقین رکھتا ہوں کہ یہ چھوٹی سی کتاب اسے بٹھانے میں موثر کردار ادا کرے گی۔

دعا ہے کہ اللہ میرے ہم نوا کے قلم کو یونہی تازہ رکھے۔ اس چھوٹی سی عمر میں ان کے کام کی یہ عمدگی بتا رہی ہے کہ ان کے مستقبل کا دھارا کامیابی کی طرف ہے۔ اللہ انہیں حاسدوں کے حسد اور شریروں کے شر سے محفوظ فرمائے۔ آمین

محمد سلیم جباری
۵ ذی الحجہ ۱۴۲۶ھ



وَالَّذِي نَفْسِي بِيَدِهِ لَا يُؤْمِنُونَ
حَتَّىٰ يُحِبُّوكُمُ لِلَّهِ وَلِقَرَابَتِي

”مجھے اس ذات کی قسم جس کے قبضہ قدرت میں میری جان ہے لوگ اس وقت تک مومن نہیں ہو سکتے، جب تک اللہ تعالیٰ اور میری قرابت کا لحاظ رکھتے ہوئے تم سے (اے اہل بیت) محبت نہ کریں۔“

(صحیح مسلم، کتاب الفضائل، باب فضل نسب النبی ﷺ)

گہرائے عقیدت

یہ کوئی بہت بڑی کتاب تو نہیں چند مختصر سے اوراق ہیں اور میرے قلم میں ادیبوں کی آب و تاب بھی نہیں، لیکن اہل بیت کی مدح کا مجھ پر قرض تھا، خصوصاً مدحتِ حسین کریمینؑ کا جنہیں رسول اللہ ﷺ کبھی سینے سے لگاتے اور کبھی ہونٹوں سے بوسہ دیتے ہوئے رب کے حضور یوں دعائیں کیا کرتے:

﴿اللَّهُمَّ إِنِّي أَحِبُّهُمَا فَأَحِبَّهُمَا وَأَحِبَّ مَنْ يُحِبُّهُمَا﴾

”اے اللہ میں ان دونوں سے محبت رکھتا ہوں، تو بھی ان سے محبت کر اور جو ان سے محبت کرتا ہے اس سے بھی محبت رکھ۔“

یہ وہ دعائیں ہیں، کہ مسند حدیث پر بیٹھ کر جب میں طالب علموں کو احادیث پڑھاتا تو ان دعائیہ احادیث سے گزرتے ہوئے خود کو مجرم محسوس کرتا تھا اور اس مقدس مسند پر بیٹھتے ہوئے شرم آتی کہ جس مسند کے طفیل مجھ سے کم علم، کم فہم اور ناکارہ آدمی کو اللہ نے بے شمار انعامات سے نوازا ہے، اس مسند کا مالک ہم سے حسین کی محبت کا تقاضہ کرے، تو ہماری زبانیں گنگ اور قلم خاموش رہیں..... آہ یہ کس قدر بخیلی ہے، کسی شاہ و وزیر کی مدح میں تو ہمارے قلم قصائد کے انبار لگا دیں، لیکن سردارِ دو عالم کے نواسوں کیلئے ہماری محبتوں کے خزانے خالی رہیں، بلکہ ہمارے قلم تحقیق کے نام پر حسین کریمینؑ کے گھر کی دیواروں میں نقب لگانے اور اینٹیں اکھاڑنے میں تیشے کا کام کرتے رہیں۔ ہاں ایسے ظالم قلم کو خم دے کے توڑ دینا بھی مدحتِ حسینؑ ہے۔

ہمارے ہاں عظمتِ حسینؑ کو عموماً دو طریقوں سے بیان کیا جاتا ہے۔

(۱) خانوادہ حسین کی عظمت کو بیان کرتے ہوئے تاریخ کی کتابوں میں کھوجانا اور روتے دھوتے ڈاویلا کرتے ہوئے اس صابر و شاکر خاندان کے صبر کا مذاق اڑانا۔ (۲) حسینؑ کا مقابلہ کسی اور شخصیت سے کرتے ہوئے تحقیق کے نام پر ایک کو حق پر اور دوسرے کو باطل پر ثابت کرنے کیلئے ایڑی چوٹی کا زور لگانا، حالانکہ خانوادہ رسول ﷺ عظمت و رفعت میں اتنا بلند ہے کہ کسی اور خاندان کے ساتھ اس کا مقابلہ کرنا ہی کم فہمی ہے۔ جس حسینؑ کی تعریف خود رسول کائنات ﷺ کریں اور انہیں جنتی مردوں کا سردار قرار دیں۔ بھلا اس کا مقابلہ کسی ایسی شخصیت سے کیسے ہو سکتا ہے، جس کی تعریف کیلئے ارد گرد سے اشارے کھینچنے پڑیں اور کئی راستے تلاش کرنے کی ضرورت پڑے۔

میں نے مدحتِ حسینؑ کیلئے تاریخ کو ایک طرف رکھ کے صرف رسول اللہ ﷺ کی زبان مبارک سے نکلنے والے پھولوں کو چن کر ایک گلدستہ تیار کرنے کی سعی کی ہے اور بطور خاص اس بات کا التزام کیا ہے کہ روایات میں کسی قسم کا کوئی ضعف نہ ہو اس لئے احادیث کے حوالہ جات نقل کرنے کے ساتھ محدثین کا حکم بھی نقل کر دیا ہے۔ اور یہ مختصر سی کتاب دراصل محرم الحرام کے دوران میرے دیئے گئے چار لیکچرز کا مجموعہ ہے میں اپنے ان احباب کا ممنون ہوں جنہوں نے میری توجہ اس کی اشاعت پر مبذول کر دئی۔

تفصیل احمد ضیغم

۱۲ مارچ ۲۰۰۵ء

یکم صفر ۱۴۲۶ھ



محبت کیا ہے؟

محبوب کی اطاعت کرنے اور اس کی ہر بات ماننے کا نام محبت ہے اپنی ہر پسند اور خواہش کو محبوب کی پسند اور اپنی ہر ناپسند کو محبوب کی ناپسند میں فنا کر دینا محبت کہلاتا ہے۔ محبت کرنے والے کی نہ اپنی پسند رہتی ہے اور نہ ناپسند۔ اگر اس سے پوچھا جائے کہ تجھے کون سی چیز پسند ہے، تو وہ کہتا ہے وہی جو محبوب کو اچھی لگتی ہے اور اگر پوچھا جائے تجھے کون سی چیز ناپسند ہے، تو جواب ہوتا ہے وہی جو محبوب کو ناپسند ہے۔ یعنی محبت یہ ہے کہ محبوب کو جو چیز پسند ہے اسے سینے سے لگالیا جائے اور جس چیز کو وہ برا سمجھتا ہے اس کو طلاق دے دی جائے۔ اسی چیز کو محبت رسول اللہ ﷺ کے آئینہ میں رکھ کر دیکھا جائے تو نتیجہ یہ نکلے گا، ہر وہ چیز جو رسول اللہ ﷺ کو پسند ہے اس کو اختیار کر لینا اور ہر وہ چیز جو انہیں ناپسند ہے اس کو چھوڑ دینا محبت رسول ﷺ ہے اور محبت رسول ﷺ ہمارے ایمان کا حصہ ہے۔

حضرت انس بن مالک رضی اللہ عنہ بیان کرتے ہیں:

﴿قَالَ رَسُولُ اللَّهِ ﷺ لَا يُؤْمِنُ عَبْدٌ حَتَّىٰ أَكُونَ أَحَبَّ إِلَيْهِ مِنْ أَهْلِهِ وَمَالِهِ وَالنَّاسِ أَجْمَعِينَ﴾^۱

”رسول اللہ ﷺ نے فرمایا کوئی بندہ اس وقت تک مومن نہیں ہو سکتا جب تک میں اس کے نزدیک اس کے اہل مال اور سب لوگوں سے زیادہ محبوب نہ ہو جاؤں۔“

اب دیکھنا یہ ہے کہ جو چیزیں رسول اللہ ﷺ کو محبوب ہیں، ہم بھی ان کیلئے اپنے دل میں محبت محسوس کرتے ہیں، تو ہمارا ایمان خالص ہے۔ اگر دل کے گوشے ان چیزوں کی

۱ صحیح بخاری، کتاب الایمان، باب حب الرسول من الایمان

محبت سے خالی ہیں، تو ہمارے ایمان میں نقص ہے۔ مضمون کا مطلوب و مقصود صرف وہ لوگ ہیں، جن سے نبی ﷺ نے محبت کا اظہار اپنی زبان مبارک سے کیا تو محبت رسول ﷺ کا یہ ایک لازمی تقاضہ ہے کہ جو اشخاص و افراد رسول اللہ ﷺ کے محبوب ہیں، وہ ہمارے بھی محبوب بن جائیں۔ ایسی پاکباز ہستیوں میں سے ہم ان لوگوں کا ذکر کرنا چاہتے ہیں، جنہیں اہل بیت کہا جاتا ہے اور اہل بیت میں سے بھی خصوصیت کے ساتھ حسین کریمین کا جن سے بارہا رسول اللہ ﷺ نے محبت کا اظہار کیا، آئندہ اوراق انہی محبوب شخصیات کے ذکر خیر سے مزین ہیں۔

اہل بیت کی محبت کو تھامے رکھنا

اہل بیت سے محبت کرنے کا حکم خود رسول اللہ ﷺ نے دیا ہے۔ صحابہ کرام اور آنے والے لوگوں کو بطور وصیت کے فرمایا تھا کہ تم کتاب اللہ کو مضبوطی سے تھامے رکھنا اور دیکھنا..... حُبِّ اہل بیت کو نہ کہیں گنوا بیٹھنا۔ اس سلسلہ میں امام مسلم رحمہ اللہ نے اپنی صحیح میں ایک لمبی حدیث نقل کی ہے:

”یزید بن حیان بیان کرتے ہیں کہ میں، حصین بن سبرہ اور عمر بن مسلم (تینوں) حضرت زید بن ارقمؓ کی خدمت میں حاضر ہوئے، جب ہم ان کے پاس بیٹھے تو حصین کہنے لگے: جناب زید! آپ کو بہت فضیلت حاصل ہے، آپ نے رسول اللہ ﷺ کو اپنی آنکھوں سے دیکھا ہے، آپ کی باتوں کو سنا ہے، آپ کے ساتھ جنگی سفر کئے ہیں، آپ کے پیچھے نماز پڑھنے کا شرف حاصل کیا، غرض آپ کو بہت سے فضائل حاصل ہوئے ہیں۔ آپ ہمیں چند باتیں بیان فرمائیں، جو آپ نے رسول اللہ ﷺ کی زبان مبارک سے سنی ہوں۔ وہ فرمانے لگے: بھتیجے! اللہ کی قسم! میری عمر بڑی ہو گئی ہے، آپ سے ملاقات کو عرصہ دراز ہو گیا ہے، ہو سکتا ہے آپ ﷺ سے سنی ہوئی باتیں بھی بھول گئی ہوں۔ لہذا میں جو کچھ تمہیں بیان کروں، اسے لے لینا اور جو بیان نہ کر سکوں اس میں مجھے معذور سمجھنا۔

پھر فرمانے لگے: ایک دن رسول اللہ ﷺ مکہ مکرمہ اور مدینہ منورہ کے درمیان

غدیر خم کے مقام پر خطاب فرمانے کیلئے کھڑے ہوئے، اللہ تعالیٰ کی حمد و ثنا کے بعد کچھ وعظ و نصیحت فرمائی، پھر فرمایا:

أَمَّا بَعْدُ أَلَا أَيُّهَا النَّاسُ فَإِنَّمَا أَنَا بَشَرٌ يُّوشِكُ أَنْ يَأْتِيَ رَسُولُ رَبِّي
فَأَجِيبْ وَأَنَا تَارِكٌ فِيكُمْ ثَقَلَيْنِ أَوَّلُهُمَا كِتَابُ اللَّهِ فِيهِ الْهُدَى وَالنُّورُ
فَخُذُوا بِكِتَابِ اللَّهِ وَاسْتَمْسِكُوا بِهِ فَحَتَّى عَلَى كِتَابِ اللَّهِ وَرَغَبَ
فِيهِ ثُمَّ قَالَ وَاهْلُ بَيْتِي أَذْكُرُكُمْ اللَّهُ فِي أَهْلِ بَيْتِي أَذْكُرُكُمْ اللَّهُ فِي
أَهْلِ بَيْتِي أَذْكُرُكُمْ اللَّهُ فِي أَهْلِ بَيْتِي۔^۱

”اے لوگو! میں ایک انسان ہوں، بہت ممکن ہے کہ میرے رب تعالیٰ کی طرف سے بلانے والا میرے پاس آ جائے اور میں لپیک کہہ دوں۔ میں تم میں دواہم چیزیں چھوڑ کر جا رہا ہوں، ان میں سے ایک تو اللہ کی کتاب ہے، جس میں ہدایت اور روشنی ہے، اس لئے اللہ تعالیٰ کی کتاب کو مضبوطی سے پکڑے رکھنا۔ پھر آپ نے لوگوں کو کتاب اللہ کی طرف رغبت دلائی۔ پھر آپ نے فرمایا دوسری چیز میرے اہل بیت ہیں، میں تمہیں اپنے اہل بیت کے بارے میں اللہ تعالیٰ کا واسطہ دیتا ہوں، میں تمہیں اپنے اہل بیت کے بارے میں اللہ تعالیٰ کا واسطہ دیتا ہوں، میں تمہیں اپنے اہل بیت کے بارے میں اللہ تعالیٰ کا واسطہ دیتا ہوں۔“

حسین نے پوچھا ”جناب زید! نبی ﷺ کے اہل بیت کون ہیں؟ کیا آپ کی بیویاں اہل بیت سے نہیں۔ وہ کہنے لگے آپ کی بیویاں آپ کے اہل بیت سے ہیں، لیکن اصل اہل بیت وہ ہیں جن پر صدقہ حرام ہے۔ حسین نے کہا: وہ کون ہیں؟ فرمانے لگے آل علی، آل عقیل، آل جعفر اور آل عباس۔ حسین نے پوچھا ان پر صدقہ حرام ہے؟ فرمانے لگے ”ہاں۔“

۱ صحیح مسلم، فضائل صحابہ، باب فضائل علیؑ

اہل بیت سے کون مراد ہیں؟ اس کا ذکر بعد والی فصول میں آئے گا۔ یہاں قابل ذکر بات یہ ہے کہ نبی ﷺ نے تین دفعہ اللہ کا نام لے کر اپنے گھر والوں کو یاد رکھنے کا حکم اپنی امت کو دیا۔ یاد رکھنا ایسے ہی ہوتا ہے، جیسے کوئی بندہ اپنے قریبی عزیز کے بارے میں اپنے ملنے جلنے والوں کو کہہ دے کہ یہ میرا قریبی ہے، اسے تم یاد رکھنا۔ کیا مطلب؟ اس کی مشکل کو اپنی مشکل سمجھنا، اس کی خوشی میں خوش ہونا، اس کی غمی پہ غمزدہ ہونا۔ یہ کام تب ہی ممکن ہے جب بندہ اس سے محبت کرے، تو اہل بیت کو اللہ کیلئے یاد رکھنے کا مطلب یہ ہے کہ دل میں ان کی محبت بسائے رکھنا، ان کا دفاع کرنا، ان کا ذکر خیر کرنا، ان کی مدح کرنا اور انہیں رسول اللہ ﷺ کا محبوب سمجھتے ہوئے اپنا بھی محبوب سمجھنا۔

اہل بیت سے بغض رکھنے والا دوزخی ہے:

اہل بیت سے محبت رکھنا جزو ایمان ہے اور اہل بیت سے دشمنی رکھنا جہنم میں جانے کا سبب ہے۔ اس لئے کہ ان سے دشمنی رکھنا درحقیقت رسول اللہ ﷺ کے گھر والوں سے دشمنی رکھنا ہے۔ اس کی دلیل میں درج ذیل حدیث کس قدر واضح ہے، جسے علامہ ناصر الدین البانی رحمہ اللہ نے سلسلہ احادیث صحیحہ میں نقل کیا ہے۔ نبی ﷺ نے فرمایا:

﴿وَالَّذِي نَفْسِي بِيَدِهِ لَا يُبْغِضُنَا أَهْلَ الْبَيْتِ أَحَدٌ إِلَّا أَدْخَلَهُ اللَّهُ النَّارَ﴾^۱

”مجھے اس ذات اقدس کی قسم جس کے قبضہ قدرت میں میری جان ہے، ہم اہل بیت سے جو بندہ بھی بغض رکھے اللہ اسے آگ میں داخل کرے گا۔“

اس حدیث نے فیصلہ کر دیا ہے کہ اہل بیت سے محبت رسول اللہ ﷺ سے محبت اور اہل بیت سے دشمنی رسول اللہ ﷺ سے دشمنی ہے۔ اس لئے کہ پیغمبر کائنات ﷺ نے ﴿يُبْغِضُنَا﴾ کہہ کے خود اس دشمنی کی نسبت اپنی طرف کی ہے۔ پس رسول اللہ ﷺ کا دشمن کبھی فلاح و نجات نہیں پاسکتا۔

۱ سلسلہ الاحادیث الصحیحہ ج ۵ صفحہ ۶۲۳ ح ۲۳۸۸

رسول اللہ ﷺ کی اہل بیت سے نسبت قیامت والے دن بھی ختم نہ ہوگی

شیخ البانی رحمہ اللہ نے سلسلہ احادیث صحیحہ میں ایک اور روایت نقل کی ہے، جس سے پتہ چلتا ہے کہ قیامت والے دن نبی ﷺ سے اور سارے رشتے ٹوٹ جائیں گے، لیکن جن کا نبی ﷺ سے نسبی تعلق ہو وہ نہیں ٹوٹے گا اور نسبی تعلق میں اہل بیت کا رشتہ سب سے زیادہ قریب ہے۔ حدیث کے الفاظ یوں ہیں:

كُلُّ سَبَبٍ وَنَسَبٍ مُنْقَطِعٌ يَوْمَ الْقِيَامَةِ إِلَّا سَبَبِي وَنَسَبِي
 ”قیامت کے دن ہر واسطہ اور نسبی تعلق ختم ہو جائے گا، مگر میرا واسطہ اور نسبی تعلق قائم رہے گا۔“

نسبت مصطفیٰ ﷺ کوئی معمولی چیز نہیں ہے، لیکن یاد رہے حدیث مذکور میں نسبی تعلق سے مراد وہ اشخاص ہیں جو اہل بیت سے ہیں اور جنہوں نے اسلام قبول کیا اور ایمان و عمل اور تقویٰ و طہارت میں بلند مقام پر فائز تھے۔

اہل بیت سے مراد کون لوگ ہیں.....؟

آیات و احادیث کی روشنی میں دیکھا جائے تو درج ذیل تین قسم کے لوگ اہل بیت قرار پاتے ہیں۔

- ① نبی ﷺ کی بیویاں اور آپ کی اولاد۔
- ② سیدنا علی و فاطمہ اور حسین کریمین رضی اللہ عنہم۔
- ③ وہ لوگ جن پر آپ نے صدقہ حرام فرمایا۔

نبی ﷺ کی بیویاں:

نبی ﷺ کی ازواج مطہرات اہل بیت سے ہیں، اس کی دلیل قرآن پاک کی درج ذیل آیت سے ہے:

﴿يَسَاءَ النَّبِيُّ لَسْتَنَّ كَأَحَدٍ مِّنَ النِّسَاءِ إِنِ اتَّقَيْتُنَّ فَلَا تَحْضَعْنَ
بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَّعْرُوفًا﴾ وَقُرْنَ فِي
بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ وَأَقِمْنَ الصَّلَاةَ وَآتِينَ
الزَّكَاةَ وَأَطِعْنَ اللَّهَ وَرَسُولَهُ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ
أَهْلَ الْبَيْتِ وَيُطَهِّرَكُمْ تَطْهِيرًا ﴿وَأذْكُرَنَّ مَا يَتْلَىٰ فِي بُيُوتِكُنَّ مِنْ
آيَاتِ اللَّهِ وَالْحِكْمَةِ إِنَّ اللَّهَ كَانَ لَطِيفًا خَبِيرًا﴾

”اے پیغمبر ﷺ کی بیویو! تم دیگر اور عورتوں کی طرح نہیں ہو، اگر تم پر بیزارگار رہنا چاہتی ہو تو کسی (اجنبی شخص) سے نرم نرم باتیں نہ کرو، تاکہ وہ شخص جس کے دل میں مرض ہو کوئی امید (نہ) پیدا کرے اور دستور کے مطابق بات کیا کرو اور اپنے گھروں میں ٹھہری رہو اور جس طرح (پہلے) جاہلیت (کے دنوں) میں اظہارِ تجل کرتی تھیں، اس طرح زینت نہ دکھاؤ اور نماز پڑھتی رہو اور زکوٰۃ دیتی رہو اور اللہ اور اس کے رسول ﷺ کی فرمانبرداری رہو۔ اے (پیغمبر ﷺ کے) اہل بیت! اللہ چاہتا ہے کہ تم سے ناپاکی (کامیل کچیل) دور کر دے اور تمہارے گھروں میں جو اللہ کی آیتیں پڑھی جاتی ہیں اور حکمت (کی باتیں سنائی جاتی ہیں) ان کو یاد رکھو۔ بے شک اللہ باریک بین (اور) باخبر ہے۔“

ان آیات کا آغاز ”اے نبی ﷺ کی بیویو! سے ہوتا ہے۔ دوسری آیت یہاں سے شروع ہوتی ہے ﴿وَقُرْنَ فِي بُيُوتِكُنَّ﴾ (اپنے گھروں میں ٹھہری رہو) تیسری آیت ﴿وَأذْكُرَنَّ مَا يَتْلَىٰ فِي بُيُوتِكُنَّ﴾ میں بھی خطاب بیویوں سے ہے۔ تینوں آیات کا سیاق و سباق ظاہر کرتا ہے کہ خطاب نبی ﷺ کی بیویوں سے ہے اور یہاں ان کو ہی اہل بیت کہہ کے ان الفاظ میں آیات کی غرض و غایت بیان کی گئی ہے:

﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ

تَطْهِيرًا

”اے اہل بیت اللہ چاہتا ہے کہ تم سے ناپاکی (کامیل کچیل) دور کر دے اور تمہیں بالکل پاک و صاف کر دے۔“

مولانا مودودی رحمہ اللہ تفہیم القرآن میں اس آیت کے ضمن میں رقمطراز ہیں:

”یہاں اہل بیت سے مراد نبی ﷺ کی بیویاں ہیں، کیونکہ خطاب کا آغاز ہی یا نساء النبی کے الفاظ سے کیا گیا ہے اور ما قبل اور ما بعد کی تقریر میں وہی مخاطب ہیں، علاوہ بریں ”اہل بیت“ کا لفظ عربی زبان میں ٹھیک انہی معنوں میں استعمال ہوتا ہے، جن میں ہم ”گھر والوں“ کا لفظ بولتے ہیں اور اس کے مفہوم میں آدمی کی بیوی اور اس کے بچے دونوں شامل ہوتے ہیں۔ بیوی کو مستثنیٰ کر کے اہل خانہ کا لفظ کوئی نہیں بولتا۔“ (تفہیم القرآن جلد ۴ سورۃ احزاب آیت ۳۳)

اہل بیت کا لفظ قرآن حکیم میں دو اور جگہ بھی استعمال ہوا ہے اور دونوں جگہ اس کے مفہوم میں بیوی کو شامل کیا گیا ہے۔ ملاحظہ فرمائیں:

ابراہیم علیہ السلام کی بیوی کیلئے اہل بیت کا لفظ

سورہ ہود میں ہے کہ فرشتے جب قوم لوط کو تباہ کرنے کی غرض سے آئے تو پہلے مہمانوں کی شکل میں ابراہیم علیہ السلام کے پاس آئے۔ ابراہیم علیہ السلام نے مہمانی کے طور پر ایک بھنا ہوا چھڑا ان کے سامنے رکھا۔ فرشتے چونکہ کھانے کی حاجات سے پاک ہیں، اس لئے انہوں نے کھانے کی طرف ہاتھ نہ بڑھایا۔ ابراہیم علیہ السلام اس بات سے ذرا گھبرائے تو فرشتوں نے کہا آپ مت ڈریئے، ہمیں تو قوم لوط کی طرف ان کو تباہ کرنے کیلئے بھیجا گیا ہے۔ ابراہیم علیہ السلام کی بیوی سارہ کھڑی اس مکالمہ کو سن رہی تھیں، وہ یہ بات سن کے ہنس پڑیں۔ اس پر فرشتوں نے اسے اسحاق کی خوشخبری دی کہ اللہ انہیں اولاد سے نوازے گا۔ سیدہ سارہ نے تعجب سے کہا کیا میں بچہ جنوں گی، جبکہ میں خود بوڑھی اور میرا خاندان بھی بوڑھا ہے۔ اس پر فرشتوں نے جواب دیا:

أَتَعْجِبِينَ مِنْ أَمْرِ اللَّهِ رَحِمَتُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ

(سورۃ ہود آیت ۷۳)

”کیا تم اللہ کے حکم سے تعجب کرتی ہو؟ اے اہل بیت (نبوت) تم پر اللہ کی رحمتیں اور برکتیں ہوں۔“

صاف ظاہر ہے یہاں خطاب ابراہیمؑ کی بیوی سے تھا اور انہیں ابراہیمؑ کے اہل بیت کہہ کے مخاطب کیا گیا ہے۔

عموماً اہل بیت کا ترجمہ گھر والے ہی کیا جاتا ہے اور گھر والوں میں آدمی کے بیوی بچے خصوصاً شامل ہوتے ہیں۔ جیسا کہ سورۃ القصص میں موسیٰؑ کا ذکر ہے کہ شیر خوارگی کے زمانہ میں جب فرعون کے گھر پہنچے اور فرعون کی بیوی کو کسی ایسی عورت کی تلاش ہوئی جو اس بچے کو دودھ پلائے تو موسیٰؑ کی بہن نے جا کر ان الفاظ میں ان کی راہنمائی کی:

﴿هَلْ أَدُلُّكُمْ عَلَىٰ أَهْلِ بَيْتٍ يَكْفُلُونَهُ لَكُمْ وَهُمْ لَهُ نَصِْحُونَ﴾

(سورۃ القصص آیت ۱۲)

”کیا میں تمہیں ایسے گھر والوں کا پتہ نہ بتاؤں جو تمہارے اس بچے کی پرورش کریں اور وہ (اس بچے) کے خیر خواہ بھی ہوں۔“

یہ تمام آیات اس بات پر دلالت کرتی ہیں کہ گھر والوں میں بیوی شامل ہوتی ہے اور خصوصاً بچھلی دو آیات میں تو کہا ہی اہل بیت بیویوں کو گیا ہے اس لئے نبی ﷺ کی ازواج مطہرات کو اہل بیت سے خارج نہیں کیا جاسکتا۔

سیدنا علی و فاطمہ اور حسین کریمین رضی اللہ عنہم

آیات قرآنیہ میں خطاب چونکہ نبی ﷺ کی ازواج مطہرات سے تھا اس لئے نبی ﷺ نے حضرت علی و فاطمہ اور حسن و حسین رضی اللہ عنہم کو بھی خصوصی طور پر اہل بیت میں شمار کیا ہے۔ اس کی دلیل صحیح مسلم کی یہ روایت ہے:

﴿قَالَتْ عَائِشَةُ خَرَجَ النَّبِيُّ ﷺ غَدَاةً وَعَلَيْهِ مِرْطٌ مَرَحَلٌ مِنْ شَعْرِ

أَسْوَدَ فَبَجَاءَ الْحَسَنُ ابْنُ عَلِيٍّ فَأَدْخَلَهُ ثُمَّ جَاءَ الْحُسَيْنُ فَدَخَلَ مَعَهُ
ثُمَّ جَاءَتْ فَاطِمَةُ فَأَدْخَلَهَا ثُمَّ جَاءَ عَلِيُّ فَأَدْخَلَهُ ثُمَّ قَالَ إِنَّمَا يُرِيدُ
اللَّهُ لِيَذْهَبَ عَنْكُمْ الرَّجْسَ أَهْلَ الْبَيْتِ وَيُطَهِّرَكُمْ تَطْهِيرًا ۱

”سیدہ عائشہؓ فرماتی ہیں ایک دن نبی ﷺ تشریف لائے۔ آپ پر سیاہ
بالوں کی بنی ہوئی ایک منقش چادر تھی۔ اتنے میں حضرت حسن بن علیؑ آگئے،
آپ نے ان کو چادر میں داخل فرمایا، پھر حضرت حسنؑ آئے تو وہ بھی ساتھ
داخل ہو گئے، پھر حضرت فاطمہؑ آئیں، آپ نے انہیں بھی چادر میں داخل
فرمایا، پھر حضرت علیؑ آئے آپ نے انہیں بھی داخل فرمایا، پھر فرمایا اے
اہل بیت اللہ تعالیٰ چاہتے کہ تم سے ہر بڑی چیز دور فرما کے تمہیں اچھی طرح سے
پاک و صاف کر دیں۔“

صحیح مسلم کی ایک روایت میں ہے:

﴿عَنْ سَعْدِ بْنِ أَبِي وَقَاصٍ رَضِيَ اللَّهُ عَنْهُ قَالَ لَمَّا نَزَلَتْ هَذِهِ الْآيَةُ (فَقُلْ تَعَالَوْا
نَدْعُ أَبْنَاءَنَا وَأَبْنَاءَكُمْ) دَعَا رَسُولُ اللَّهِ ﷺ عَلِيًّا وَفَاطِمَةَ وَحَسَنًا
وَحُسَيْنًا فَقَالَ اللَّهُمَّ هَؤُلَاءِ أَهْلِي ۱﴾

”حضرت سعد بن ابی وقاصؓ سے روایت ہے کہ جب یہ آیت مہابلہ نازل
ہوئی، آؤ ہم اپنے بیٹوں کو بلاتے ہیں اور تم اپنے بیٹوں کو بلاؤ تو رسول اللہ ﷺ
نے علیؑ، فاطمہ اور حسن و حسینؑ کو بلایا، پھر فرمایا اے اللہ یہ میرے اہل (بیت
ہیں)۔“

اس آیت کا پس منظر یہ ہے کہ کچھ عیسائی نبی ﷺ سے مہابلہ کرنا چاہتے تھے، جب
یہ آیت نازل ہوئی تو وہ کہنے لگے ہمیں ایک دن سوچنے کی مہلت دو پھر جب ان کی مجلس

۱ صحیح مسلم کتاب فضائل الصحابة باب فضائل اهل بيت النبي ﷺ

۲ صحیح مسلم کتاب فضائل الصحابة باب فضائل علی بن ابی طالبؑ

مشاورت ہوئی تو ایک ہوش مند بوڑھے نے کہا اے گروہ نصاریٰ! تمہیں معلوم ہے کہ اللہ نے بنی اسماعیل میں سے ایک نبی بھیجنے کا وعدہ کیا ہے۔ ممکن ہے یہ وہی نبی ہو اور تم لوگوں نے مباہلہ کیا تو تمہاری کیا تمہاری نسلوں کی بھی خیر نہ ہوگی، اس لئے صلح کی درخواست دے کر جزیہ دینا قبول کر لو۔

حضرت حذیفہؓ بیان کرتے ہیں کہ عاقب اور سید نصاریٰ کے دو پادری نجران سے نبی ﷺ کے پاس آئے، یہ لوگ آپ سے مباہلہ کرنا چاہتے تھے۔ ان میں سے ایک نے دوسرے سے کہا اگر یہ نبی ہو اور ہم نے مباہلہ کیا تو ہماری خیر نہ ہوگی اور نہ ہماری اولاد کی، آخر وہ دونوں کہنے لگے جو جزیہ آپ مانگیں گے ہم وہ دینے کیلئے تیار ہیں اور کہا کہ ایک ایماندار آدمی ہمارے ساتھ کر دیجیے۔ یہ سن کر آپ کے صحابہ انتظار کرنے لگے (کہ آپ کس کو منتخب فرماتے ہیں) پھر آپ نے فرمایا ابو عبیدہ بن جراح اٹھو جب وہ کھڑے ہوئے تو آپ نے فرمایا اس امت کا امین یہ شخص ہے۔

یہ خانوادہ حسین کی عظمت ہے کہ وہ چادر جسے قرآن حکیم میں ﴿یا ایہا المزمل﴾ کہہ کر پکارا گیا ہے اس کی چھتری کے سایہ میں نبی ﷺ نے علی و فاطمہ اور حسن و حسینؑ کو بٹھایا اور پھر محبت بھرے انداز میں انہیں اہل بیت کہہ کر پکارا۔ یہ بھی اس خاندان کی عظمت ہے کہ مباہلہ جس میں مرنے جینے کی قسم اٹھائی جاتی ہے اس کیلئے آپ نے انہی چار اشخاص کا انتخاب کیا اور انہیں اپنے بیٹے بھی قرار دیا۔

وہ جن پر صدقہ حرام ہے:

اہل بیت نبی ﷺ پر صدقہ حرام ہے، اس لئے کہ صدقہ و خیرات کو لوگوں کا میل پچھل کہا گیا ہے، جو ان کے مالوں کو پاک کرتا ہے اور اہل بیت نبی ﷺ کا رتبہ و مقام بہت بلند ہے۔ یہ رتبہ اس بات کا تقاضا کرتا ہے کہ وہ صدقہ نہ لیں۔ احادیث کو دیکھا جائے تو ازواج

۱۔ تیسیر القرآن عبدالرحمن کیلانی جلد اول سورۃ آل عمران آیت ۶۱

۲۔ صحیح بخاری کتاب المغازی باب قصۃ اہل نجران

مطہرات اور علیؑ، حسین و فاطمہؑ کے علاوہ بھی کچھ لوگ ہیں جنہیں اہل بیت میں شمار کیا گیا ہے۔ جیسا کہ پیچھے روایت میں گزر چکا ہے کہ حصین بن سبرہ اور عمر بن مسلم حضرت زید بن ارقمؑ کی خدمت میں حاضر ہوئے اور ان سے دریافت کیا کہ اہل بیت سے کون لوگ مراد ہیں تو انہوں نے فرمایا:

﴿أَهْلُ بَيْتِهِ مِنْ حُرْمِ الصَّدَقَةِ بَعْدَهُ قَالَ وَمَنْ هُمْ قَالَ هُمْ آلُ عَلِيٍّ
وَأَلُّ عَقِيلٍ وَأَلُّ جَعْفَرٍ وَأَلُّ عَبَّاسٍ قَالَ كُلُّ هَؤُلَاءِ حُرْمِ الصَّدَقَةِ
قَالَ نَعَمْ﴾

”آپ ﷺ کے اہل بیت سے مراد وہ لوگ ہیں جن پر صدقہ حرام ہے (حصین نے) پوچھا وہ کون لوگ ہیں۔ فرمانے لگے آل علیؑ آل عقیلؑ آل جعفر اور آل عباس۔ پوچھا ان سب پر صدقہ حرام ہے؟ فرمایا ”ہاں۔“

اہل بیت سے مراد اصل میں یہی لوگ ہیں جو مذکورہ حدیث میں بیان ہو گئے اور ان سب پر صدقہ حرام ہے۔ پیچھے جو دو قسم کے لوگ بیان ہوئے وہ بھی انہی میں شامل ہیں۔ ہاں نبی ﷺ سے مروی احادیث اور قرآنی آیات نے انہیں خاص اہمیت دی ہے۔ یہ اہل بیت کی عظمت ہے کہ ان پر صدقہ حرام ہے۔ آپ ﷺ نے واضح الفاظ میں فرمادیا:

﴿إِنَّ الصَّدَقَةَ لَا تَنْبَغِي لِأَلِ مُحَمَّدٍ إِنَّمَا هِيَ أَوْسَاخُ النَّاسِ﴾^۱
”بے شک صدقہ آل محمد ﷺ کے لائق نہیں یہ تو لوگوں کا میل کچیل ہے۔“
اللہ ہمیں اہل بیت کی خالص اور سچی محبت نصیب فرمائے۔

خانوادہ حسینؑ احادیث کے آئینہ میں

حسب و نسب اور خاندان کے اعتبار سے دیکھا جائے تو حسین کریمینؑ کا تمام

۱ صحیح مسلم کتاب فضائل الصحابہ باب فضائل علیؑ

۲ صحیح مسلم کتاب الزکاة باب ترک استعمال آل النبی ﷺ علی الصدقہ

صحابہ کرامؓ سے بلند تر دکھائی دیتے ہیں، بلکہ ان سے بہتر حسب و نسب کسی کا دکھائی ہی نہیں دیتا۔ ان کے نانا اللہ کے رسول ﷺ اور ان کی نانی سیدہ خدیجہ بنت خویلدؓ ہیں ان کی والدہ فاطمہ بنت رسول اللہ ﷺ ان کے والد علی بن ابی طالب ہیں۔ ان کے چچا جعفر بن ابی طالب اور ان کی پھوپھی ام ہانی بنت ابی طالب ہیں۔ ان کے ماموں قاسم بن رسول اللہ اور ان کی خالہ رسول اللہ ﷺ کی بیٹیاں زینب رقیہ اور ام کلثومؓ ہیں اور کتنی ہی ایسی احادیث ہیں جن میں رسول اللہ ﷺ نے خاندان کی ان شخصیات سے والہانہ محبت کا اظہار کیا۔ حسین کریمینؓ تو نبی ﷺ کی آنکھوں کا نور تھے ہی، خانوادہ حسین بھی نبی ﷺ کی محبتوں کا مرکز تھا۔ اس ضمن میں چند احادیث ملاحظہ فرمائیں۔

حضرت علیؑ سے دشمنی منافق کی علامت

صحیح مسلم میں امام مسلم رحمہ اللہ حضرت علیؑ سے نبی ﷺ کا یہ فرمان نقل کرتے

ہیں:

﴿قَالَ عَلِيُّؑ وَالَّذِي فَلَاقَ الْحَبَّةَ وَبَرَأَ النَّسَمَةَ إِنَّهُ لَعَهْدُ النَّبِيِّ ﷺ إِلَيَّ أَنْ لَا يُحِبَّنِي إِلَّا مُؤْمِنٌ وَلَا يُبْغِضَنِي إِلَّا مُنَافِقٌ﴾^۱

”حضرت علیؑ فرماتے ہیں: قسم ہے مجھے اس ذات کی جس نے دانے کو چیرا اور جس نے جانداروں کو پیدا کیا۔ رسول اللہ ﷺ نے مجھ سے وعدہ فرمایا تھا کہ مجھ (علیؑ) سے صرف مؤمن ہی محبت رکھے گا اور صرف منافق ہی مجھ سے بغض رکھے گا۔

نسائی کی روایت میں اس سے بھی واضح الفاظ موجود ہیں

﴿لَا يُحِبُّكَ إِلَّا مُؤْمِنٌ وَلَا يُبْغِضُكَ إِلَّا مُنَافِقٌ﴾^۲

۱ صحیح مسلم، کتاب الایمان باب الدلیل علی ان حب الانصار وعلی من الایمان

۲ صحیح سنن نسائی از البانی رحمہ اللہ کتاب الایمان وشرایعہ باب علامۃ الایمان

” (اے علی رضی اللہ عنہ) تجھ سے صرف مومن بندہ ہی محبت رکھے گا اور صرف منافق آدمی ہی تجھ سے بغض رکھے گا۔“

امام مسلم نے اس روایت کو کتاب الایمان میں ذکر کیا ہے اور اس پر باب یہ قائم کیا ہے ﴿الدلیل علی ان حب الانصار و علی من الایمان﴾ حس کا مطلب ہے اس بات کی دلیل کہ انصار اور حضرت علی رضی اللہ عنہ کی محبت الایمان کا حصہ ہے۔ اسی طرح امام نسائی نے بھی اسے کتاب الایمان میں ذکر کرنے کے بعد اس پر باب قائم کیا ہے۔ ”علامة الایمان“ یعنی حضرت علی رضی اللہ عنہ سے محبت الایمان کی علامت ہے۔

گویا منافق کی نشانیوں میں سے ایک نشانی یہ بھی ہے کہ وہ حضرت علی رضی اللہ عنہ سے بغض رکھتا ہے۔ رسول اللہ ﷺ کی حسین کے باپ علی سے محبت کا یہ عالم ہے کہ ان کے وجود اور شخصیت کو ایمان کا حصہ بنا دیا ہے، بلکہ مومن اور منافق کی پہچان میں ایک معیار قرار دے دیا ہے کہ جو سیدنا علی رضی اللہ عنہ سے محبت رکھتا ہے، وہ مومن ہے اور جو ان سے بغض رکھتا ہے، وہ منافق ہے۔

سیدنا علی رضی اللہ عنہ اللہ اور رسول ﷺ کے محبوب ہیں:

امام بخاری رحمہ اللہ حضرت سلمہ بن اکوع رضی اللہ عنہ کے حوالہ سے جنگ خیبر کے بارے میں نقل کرتے ہیں کہ خیبر کی رات رسول اللہ ﷺ نے فرمایا:

﴿لَاُعْطِينَ الرَّأْيَةَ أَوْلِيَا خَدَنَ الرَّأْيَةَ غَدًا رَجُلًا يُحِبُّهُ اللَّهُ وَرَسُولُهُ أَوْ قَالَ يُحِبُّ اللَّهُ وَرَسُولَهُ يَفْتَحُ اللَّهُ عَلَيْهِ فَإِذَا نَحْنُ بِعَلِيِّ وَمَا نَرَجُوهُ فَقَالُوا هَذَا عَلِيُّ فَأَعْطَاهُ رَسُولُ اللَّهِ ﷺ الرَّأْيَةَ فَفَتَحَ اللَّهُ عَلَيْهِ﴾

”کل صبح میں جہنڈا ایک ایسے شخص کو دوں گا یا سرداری کا جہنڈا ایک ایسا شخص سنبھالے گا، جس سے اللہ اور اس کے رسول محبت کرتے ہیں یا یوں فرمایا کہ وہ اللہ اور اس کے رسول کے ساتھ محبت کرتا ہے، اللہ اس کے ہاتھ سے خیبر کو فتح کروا

صحیح بخاری کتاب المناقب باب مناقب علی ابن ابی طالب القرشی

دے گا۔ (راوی کہتا ہے) ہم لوگوں کو امید نہ تھی کہ علی رضی اللہ عنہ آجائیں گے۔ (صبح لوگوں نے) کہا یہ حضرت علی رضی اللہ عنہ ہیں۔ رسول اللہ ﷺ نے انہیں جھنڈا دیا اور اللہ نے ان کے ہاتھ پر خیر فتح کر دیا۔“

اس روایت میں رسول اللہ ﷺ کا یہ فرمانا کہ اللہ اور رسول اس سے محبت کرتے ہیں۔ اس بات کی روشن دلیل ہے کہ سیدنا علی رضی اللہ تعالیٰ اور اس کے رسول ﷺ کے محبوب ہیں اور پیچھے ہم بیان کر آئے ہیں کہ محبت کرنے والے کو وہی چیزیں محبوب ہوتی ہیں جو اس کے محبوب کو پسند ہوں اور وہ چیزیں ناپسند ہوتی ہیں جو محبوب کو اچھی نہ لگیں۔ تو جو مومن اللہ اور اس کے رسول سے محبت رکھتا ہے اس کیلئے یہ بھی ضروری ہے کہ وہ ان چیزوں سے محبت رکھے جو اس کے محبوب نبی ﷺ کو پسند ہیں۔ نبی ﷺ اور اللہ تعالیٰ حضرت علی رضی اللہ عنہ سے محبت رکھتے ہیں تو ایک مومن کی محبت اس سے یہ تقاضہ کرتی ہے کہ وہ سیدنا علی رضی اللہ عنہ سے محبت رکھے۔ اس لئے کہ حضرت علی رضی اللہ عنہ رسول اللہ ﷺ کے محبوب ہیں۔

علی رضی اللہ عنہ مجھ سے ہے اور میں علی رضی اللہ عنہ سے ہوں:

رسول اللہ ﷺ کو سیدنا علی رضی اللہ عنہ سے اس قدر محبت ہے کہ حضرت علی رضی اللہ عنہ کو ایک موقع پر اپنے جسم کا ٹکڑا قرار دیا۔ امام ترمذی رحمہ اللہ حضرت حبشی بن جنادہ کے حوالہ سے نقل کرتے ہیں:

﴿قَالَ رَسُولُ اللَّهِ ﷺ عَلِيُّ مِثِّي وَأَنَا مِنْ عَلِيٍّ﴾

”رسول اللہ ﷺ نے فرمایا علی رضی اللہ عنہ مجھ سے ہے اور میں علی رضی اللہ عنہ سے ہوں۔“

ان الفاظ میں کمال درجہ کی محبت کا اظہار ہے یعنی میرا اور علی کا رشتہ انتہائی قربت کا رشتہ ہے۔ ایسے محبت بھر الفاظ نبی ﷺ نے اور بھی کئی انداز میں دہرائے ہیں۔

لے حسن جامع ترمذی از البانی رحمہ اللہ کتاب السانق باب مناقب علی بن ابی طالب

جس کا میں دوست ہوں اس کا علی رضی اللہ عنہ دوست ہے

یہ حدیث کئی ایک صحابہ رضی اللہ عنہم سے مروی ہے کہ آپ نے فرمایا:

﴿مَنْ كُنْتُ مَوْلَاهُ فَعَلَيْهِ مَوْلَاهُ اللَّهُمَّ وَالِ مَنْ وَالَاهُ وَعَادِ مَنْ عَادَاهُ﴾

جس کا میں دوست ہوں علی رضی اللہ عنہ بھی اس کا دوست ہے۔ اے اللہ! جو علی رضی اللہ عنہ سے دوستی لگائے، تو بھی اسے دوست بنا اور جو اس سے دشمنی رکھے تو بھی اس سے دشمنی رکھ۔“

اس حدیث میں بھی نبی ﷺ نے حضرت علی رضی اللہ عنہ سے محبت کرنے کی ترغیب دی ہے اور ایک طرف تو اسے اپنا دوست قرار دیا اور دوسری طرف رب تعالیٰ کی دوستی اور دشمنی کو بھی سیدنا علی رضی اللہ عنہ کی دوستی اور دشمنی سے ملا دیا کہ علی سے بغض رکھنے والا کبھی یہ توقع نہ کرے کہ اللہ تعالیٰ اس سے محبت کرتا ہے۔ جس دل میں حضرت علی رضی اللہ عنہ کی دشمنی ہو اس میں اللہ و رسول ﷺ کی دوستی داخل نہیں ہو سکتی اور رسول اللہ ﷺ کا دعائیہ انداز میں کہنا ”جو علی رضی اللہ عنہ سے دشمنی رکھے تو بھی اس سے دشمنی رکھ۔“ اس بات کا اشارہ ہے کہ حضرت علی رضی اللہ عنہ سے دشمنی رکھنا غضب الہی کو دعوت دینے کے مترادف ہے۔

مردوں میں سب سے زیادہ محبوب

سیدہ عائشہ رضی اللہ عنہا جو نبی ﷺ کی سب سے چہیتی بیوی آپ کی رازدار اور آپ کی راز شناس تھیں، فرماتی ہیں کہ مردوں میں نبی ﷺ کو سب سے بڑھ کر محبوب حضرت علی رضی اللہ عنہ تھے۔ مشکوٰۃ المصابیح میں یہ روایت موجود ہے:

﴿عَنْ جُمَيْعِ بْنِ عَمْرِوٍ قَالَ دَخَلْتُ مَعَ عَمَّتِي عَلِيَّ عَائِشَةَ فَسَأَلْتُ أَيُّ النَّاسِ كَانَ أَحَبَّ إِلَيَّ رَسُولِ اللَّهِ ﷺ؟ قَالَتْ فَاطِمَةُ قَلِيلَ مِّنْ

سلسلہ الاحادیث الصحیحہ رقم الحدیث (۱۷۵۰) صحیح و جامع ترمذی
کتاب المناقب باب مناقب علی بن ابی طالب رضی اللہ عنہ

الرِّجَالِ؟ قَالَتْ زَوْجَهَا إِنْ كَانَ مَا عَلِمْتُ صَوَّامًا قَوَّامًا ﴿۱﴾
 ”حضرت جمیع بن عمیر رضی اللہ عنہ بیان کرتے ہیں کہ میں اپنی پھوپھی کے ساتھ عائشہ رضی اللہ عنہا کے پاس گیا اور میں نے ان سے دریافت کیا لوگوں میں سے رسول اللہ ﷺ کو کون زیادہ محبوب تھا؟ تو انہوں نے فرمایا فاطمہ رضی اللہ عنہا پھر سوال کیا گیا کہ مردوں میں سے کون (زیادہ محبوب ہے؟) تو انہوں نے فرمایا ”فاطمہ رضی اللہ عنہا“ کے شوہر علی رضی اللہ عنہ میری دانست کے مطابق اس کی وجہ یہ ہے کہ وہ کثرت کے ساتھ روزے رکھتے اور قیام کرتے تھے۔“

تبوک میں علی رضی اللہ عنہ کو اپنا جانشین بنانا

حضرت سعد بن ابی وقاص رضی اللہ عنہ سے مروی ہے
 خَلَفَ رَسُولُ اللَّهِ ﷺ عَلِيَّ بْنَ أَبِي طَالِبٍ فِي غَزْوَةِ تَبُوكَ فَقَالَ يَا رَسُولَ اللَّهِ تَخْلِفُنِي فِي النِّسَاءِ وَالصِّبْيَانِ فَقَالَ أَمَا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى غَيْرَ أَنَّهُ لَا نَبِيَّ بَعْدِي۔
 ”رسول اللہ ﷺ نے علی بن ابی طالب رضی اللہ عنہ کو غزوة تبوک میں اپنا جانشین مقرر فرمایا تو انہوں نے عرض کیا اے اللہ کے رسول ﷺ آپ مجھے عورتوں اور بچوں میں خلیفہ بنا رہے ہیں۔ آپ نے فرمایا کیا آپ اس بات پر راضی نہیں کہ آپ میرے لئے اسی طرح بن جائیں جس طرح ہارون علیہ السلام، موسیٰ علیہ السلام کے قائم مقام تھے، مگر یہ کہ میرے بعد کوئی نبی نہ ہوگا۔“

محبت کا یہ بھی انداز

حضرت ام عطیہ رضی اللہ عنہا بیان کرتی ہیں کہ نبی ﷺ نے ایک لشکر بھیجا، اس میں حضرت

۱۔ مشکوٰۃ المصابیح کتاب المناقب والفضائل باب مناقب اہل بیت النبی فی الفصل الثانی وقال البانی هذا حدیث حسن ورواه الترمذی فی کتاب المناقب، باب ما جاء فی فضل فاطمة رضی اللہ عنہا

۲۔ صحیح مسلم کتاب فضائل الصحابة باب من فضائل علی بن ابی طالب

علی رضی اللہ عنہ بھی تھے۔ نبی ﷺ علی رضی اللہ عنہ کے بارے میں متفکر ہوئے اور آپ اس کیفیت میں تھے کہ:

وَهُوَ رَافِعٌ يَدَيْهِ يَقُولُ اَللّٰهُمَّ لَا تُمِتْنِي حَتّٰى تُرِنِّي عِلِيًّا۔

”آپ ہاتھ اٹھا کر دعا کر رہے تھے اے اللہ! مجھے اس وقت تک موت نہ دینا جب تک کہ تو نہ دکھا دے مجھ کو علی رضی اللہ عنہ“

یہ بالکل وہی انداز ہے جو ایک باپ کا اپنی اولاد کیلئے ہوتا ہے کہ جب اولاد آنکھوں کے سامنے نہ ہو وہ بے چین ہوتا ہے اس کی سلامتی کیلئے رب سے دعائیں مانگتا ہے۔ اس لئے کہ باپ کے دل میں بیٹے کی حقیقی محبت ہوتی ہے۔ یہ وہ محبت ہے جسے سچی محبت کہتے ہیں۔ نبی ﷺ کے اسی انداز میں دعا مانگنے اور علی رضی اللہ عنہ کے انتظار کرنے سے پتہ چلتا ہے کہ آپ کو حسین کریمین کے والد علی رضی اللہ عنہ سے ایسی ہی محبت تھی جیسے باپ کو اپنی اولاد سے ہوتی ہے۔

علی رضی اللہ عنہ کے خلاف بات نبی ﷺ کو پسند نہیں

حضرت عمران بن حصین رضی اللہ عنہ بیان کرتے ہیں کہ رسول اللہ ﷺ نے ایک لشکر روانہ کیا اور علی بن ابی طالب رضی اللہ عنہ کو اس پر عامل مقرر کیا۔ حضرت علی رضی اللہ عنہ نے مالِ غنیمت میں سے ایک لونڈی لے لی لوگوں نے اسے برا جانا اور چار صحابیوں نے اقرار کیا کہ وہ ملاقات کے وقت نبی ﷺ کو اس کی خبر کریں گے اور مسلمانوں کی عادت تھی کہ جب سفر سے آتے تو پہلے نبی ﷺ کی بارگاہ میں حاضر ہوتے سلام کرتے پھر گھر جاتے۔ غرض جب لشکر لوٹ کر آیا اور نبی ﷺ کی خدمت میں لوگ حاضر ہوئے تو ان چار آدمیوں میں سے ایک کھڑا ہوا اور عرض کیا یا رسول اللہ! دیکھئے حضرت علی رضی اللہ عنہ نے یہ کیا آپ نے منہ پھیر لیا۔ پھر دوسرا کھڑا ہوا اور وہی کہا اور تیسرا اور چوتھا آپ نے سب سے منہ پھیر لیا۔ راوی کہتا ہے:

﴿وَالْغَضَبُ يُعْرَفُ فِي وَجْهِهِ فَقَالَ مَا تُرِيدُونَ مِنْ عَلِيٍّ مَا تُرِيدُونَ﴾

صحیح جامع ترمذی از البانی رحمہ اللہ کتاب المناقب باب مناقب علی بن ابی طالب رضی اللہ عنہ

مِنْ عَلِيٍّ اِنَّ عَلِيًّا مِنبى وَاَنَا مِنْهُ وَهُوَ وَلِيٌّ كُلِّ مُؤْمِنٍ مِنْ بَعْدِي ﴿١﴾
 ”نبی ﷺ کے چہرہ مبارک سے غصہ دکھائی دیتا تھا اور آپ نے تین بار فرمایا تم
 علی رضی اللہ عنہ سے کیا چاہتے ہو؟ علی رضی اللہ عنہ مجھ سے ہیں اور میں علی رضی اللہ عنہ سے ہوں اور وہ
 میرے بعد ہر مومن کے دوست ہیں۔“

نبی ﷺ نے حضرت علی رضی اللہ عنہ کے خلاف بات کرنے والوں کو ناپسند کیا، بلکہ ان سے ناراض ہوئے اور معاملہ کی تفتیش کرنے کی بجائے یہ فرمایا ”علی رضی اللہ عنہ مجھ سے اور میں علی رضی اللہ عنہ سے ہوں۔“ اس بات کی طرف اشارہ ہے کہ علی رضی اللہ عنہ نے جو کیا ٹھیک کیا ہے۔ انہوں نے کسی کا حق غصب نہیں کیا، بلکہ ان کی تو یہ صفت ہے کہ ہر مومن کے دوست ہیں۔ غور فرمائیے! اعتراض کرنے والے صحابہ کرام تھے جو سب مومن اور جنتی لوگ تھے۔ نبی ﷺ کو ان کا معمولی سا اعتراض کرنا بھی پسند نہیں آیا اور آپ نے اس پر ناگواری کا اظہار کیا اور اگر کوئی عام بندہ سیدنا علی رضی اللہ عنہ پر اعتراض کرے ان کے مقام و مرتبہ پر انگلی اٹھائے، کیا وہ نبی ﷺ کے غضب اور ناراضگی کا مستحق قرار نہیں پائے گا؟ آج تنقیص کا پہلا اس وقت نکلتا ہے جب ایک صحابی کا مقابلہ دوسرے صحابی سے کروایا جائے۔ حالانکہ تمام صحابہ رضی اللہ عنہم جنتستان رسالت کے مہکتے ہوئے پھول ہیں۔ ہر پھول کی الگ خوشبو ہے۔ زبان نبوت سے مناقب صحابہ پر جو ارشادات صادر ہوئے وہ فضیلت میں اس قدر ہیں کہ انہیں بیان کر دینا ہی کافی ہے۔ ایک صحابی کو دوسرے صحابی پر ترجیح دینے کیلئے دلائل ڈھونڈنا پھر ان دلائل کی جوڑ توڑ سے ایک کی دوسرے پر فوقیت ثابت کرنا یقیناً اس میں اس بات کا احتمال ہے کہ احتیاط کا دامن ہاتھ سے چھوٹ جائے اور کسی کی تنقیص سے اپنا نامہ اعمال سیاہ ہو جائے۔

ہاشمی، مطلبی، صحر نبی، زوج بتول نسب و نام بتاتے ہیں کہ اعلیٰ ہیں علیؑ
 مشورت فاروق اعظمؓ نے کی ہے ان سے واقف دین، شریعت کے شناسا ہیں علیؑ
 وہ عبادت ہیں، شجاعت ہو، فصاحت ہو کہ علم واقعہ یہ ہے کہ ہر وصف میں یکتا ہیں علیؑ
 (ماہر القادری)

لے صحیح جامع ترمذی البانی رحمہ اللہ کتاب المناقب باب مناقب علی بن ابی طالب رضی اللہ عنہ

ام حسین سیدہ فاطمہ رضی اللہ عنہا

حسین کریمینؑ کی والدہ جنہوں نے اپنے ان دو پھولوں کو دودھ پلایا، اپنی گود میں کھلایا، وہ بھی عظمت میں بے مثال ہیں۔ سیدہ فاطمہ رضی اللہ عنہا نبی ﷺ کی سب سے لاڈلی بیٹی تھیں۔ ایک موقع پر نبی ﷺ نے ان سے اس محبت کا اظہار یوں کیا:

﴿فَاطِمَةُ بَضْعَةٌ مِنِّي فَمَنْ أَعْضَبَهَا أَعْضَبَنِي﴾

”فاطمہ رضی اللہ عنہا میرے دل کا ٹکڑا ہے، جس نے اسے ناراض کیا، اس نے مجھے ناراض کیا۔“

غور فرمائیے! نبی ﷺ امت کے لوگوں سے اپنی بیٹی کی رضا چاہتے ہیں اور اس بات کا تقاضا بھی فرما رہے ہیں کہ لوگ میری بیٹی سے بغض نہ رکھیں۔ جس نے فاطمہ رضی اللہ عنہا سے بغض رکھا، اس نے مجھ سے بغض رکھا۔ معلوم ہوتا ہے کہ فاطمہ رضی اللہ عنہا کی رضامندی میں حبیب کبریاء کی رضامندی ہے اور فاطمہ رضی اللہ عنہا کی ناراضگی میں نبی ﷺ کی ناراضگی ہے اور اگر نبی ﷺ ناراض ہو گئے تو بندہ کن چیزوں سے محروم ہو جاتا ہے۔ ان میں بڑی بڑی چیزیں یہ ہیں:

① رب تعالیٰ کی رضا سے محرومی۔

② جنت سے محرومی۔

③ حوض کوثر کے میٹھے جام سے دوری۔

④ نبی ﷺ کی شفاعت سے محرومی۔

⑤ قبر اور حشر میں رحمت الہی سے محرومی۔

یہ پانچ نقصانات کچھ چھوٹے نہیں ہیں۔ یوں سمجھ لیجئے ان میں دنیا اور آخرت کی

بربادی شامل ہے۔ پتہ چلتا ہے کہ جب اہل بیت کی محبت نہ ہو تو جنت نہیں ملتی۔ حُب اہل بیت نہ ہو تو رضاء مصطفیٰ ﷺ کا حصول ممکن نہیں۔ رضاء مصطفیٰ ﷺ کیلئے حُب اہل بیت شرط ہے۔

جس نے فاطمہ رضی اللہ عنہا کو تکلیف دی اس نے مجھے تکلیف دی

صحیح بخاری کی روایت ہے، حضرت مسور بن مخرمہ رضی اللہ عنہ بیان کرتے ہیں:

«سَمِعْتُ النَّبِيَّ ﷺ يَقُولُ وَهُوَ عَلَى الْمِنْبَرِ إِنَّ بَنِي هِشَامِ بْنِ الْمُغِيرَةَ اسْتَأْذَنُوا فِي أَنْ يَنْكِحُوا ابْنَتَهُمْ عَلِيَّ بْنَ أَبِي طَالِبٍ فَلَا أَذْنَ ثُمَّ لَا أَذْنَ ثُمَّ لَا أَذْنَ إِلَّا أَنْ يُرِيدَ ابْنُ أَبِي طَالِبٍ أَنْ يُطَلِّقَ ابْنَتِي وَيَنْكِحَ ابْنَتَهُمْ فَإِنَّمَا هِيَ بَضْعَةٌ مِنِّي يُرَبِّيُنِي مَا أَرَابَهَا وَيُؤْذِينِي مَا إِذَاهَا»

”میں نے نبی ﷺ کو فرماتے ہوئے سنا اور آپ اس وقت منبر پر تھے کہ بنی ہشام بن مغیرہ نے مجھ سے اجازت چاہی کہ ہم اپنی لڑکی کا نکاح حضرت علی رضی اللہ عنہ سے کر دیں تو میں اس کی اجازت نہیں دیتا۔ ہاں اگر ابن ابی طالب کا ارادہ ہو تو میری بیٹی کو طلاق دے دے اور ان کی بیٹی سے نکاح کر لے اس لئے کہ میری بیٹی میرا کٹڑا ہے جو اسے برا لگے وہ مجھے برا لگتا ہے اور جو اسے تکلیف دیتا ہے اس سے مجھے تکلیف ہوتی ہے۔“

حضرت علی رضی اللہ عنہ ابو جہل کی بیٹی جویریہ سے شادی کرنا چاہتے تھے۔ شریعت نے چار تک شادیاں کرنے کی اجازت دی ہے۔ خود نبی ﷺ کی گیارہ بیویاں تھیں۔ حضرت علی رضی اللہ عنہ کو روکنا اس لئے نہیں تھا کہ ان کیلئے فاطمہ رضی اللہ عنہا کے ہوتے ہوئے دوسری شادی کرنا حرام تھا بلکہ نبی ﷺ نے یہاں ایک اصول بیان فرمایا کہ اللہ کے رسول کی بیٹی اور اللہ کے دشمن کی بیٹی کا ایک شخص کے نکاح میں جمع ہونا حرام ہے۔ ایسے ہی رسول اللہ اور عدو اللہ کی

بیبیوں کا جمع ہونا درست نہیں اور نبی ﷺ نے فرمایا جو چیز فاطمہ کو بری لگتی ہے وہ مجھے بری لگتی ہے جو اسے تکلیف دے اس سے مجھے تکلیف ہوتی ہے کہ فاطمہؑ جگر گوشہ رسول ہیں۔ ان کا دل دکھانے سے رسول اللہ کا دل دکھتا ہے۔

نبیؐ کے دل کا ہے کلڑا نبی سے سنتے ہیں
علیؑ کے گھر کی ہے عزت علیؑ سے سنتے ہیں
وہ کہ جس نے پرورش کیا گھرانے کو
حسینؑ پال کے جس نے دیا زمانے کو

رسول اللہ ﷺ کو تکلیف دینے کی سزا

سیدہ فاطمہؑ کو تکلیف دینے والا چونکہ رسول اللہ ﷺ کو تکلیف دیتا ہے اس لئے یہ بھی واضح ہو جانا چاہئے کہ رسول اللہ ﷺ کو تکلیف دینے کی سزا کیا ہے۔ اس ضمن میں دو آیات درج ذیل ہیں:

☆ دنیا اور آخرت میں لعنت

اللہ تعالیٰ فرماتے ہیں:

﴿إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ
وَأَعَدَّ لَهُمْ عَذَابًا مُّهِينًا﴾ (سورة الاحزاب آیت ۵۷)

”بے شک جو لوگ اللہ اور اس کے رسول ﷺ کو تکلیف پہنچاتے ہیں تو اللہ ان پر دنیا و آخرت میں لعنت کرتا ہے اور اس نے ان کیلئے ذلیل کرنے والا عذاب تیار کر رکھا ہے۔“

☆ دردناک عذاب کی وعید

سورة توبہ میں ایک مقام پر ان لوگوں کو ان الفاظ میں خبردار کیا گیا ہے جو رسول اللہ ﷺ کو تکلیف دیتے ہیں۔

﴿وَالَّذِينَ يُؤْذُونَ رَسُولَ اللَّهِ لَهُمْ عَذَابٌ أَلِيمٌ﴾ (سورۃ توبہ آیت ۶۱)
 ”اور جو لوگ رسول اللہ ﷺ کو تکلیف پہنچاتے ہیں ان کیلئے دردناک عذاب ہے۔“

مذکورہ دونوں آیات میں دو قسم کے عذابوں کا ذکر ہے ”ذلیل کر دینے والا عذاب“ اور ”دردناک عذاب“۔ حالانکہ ہر عذاب ہی ذلیل کرنے والا اور درد دینے والا ہوتا ہے کوئی بھی عذاب وقار میں اضافہ کرنے والا اور طمانیت دینے والا نہیں ہوتا۔ جو بھی عذاب ہے اس میں دو صفتوں کا پایا جانا ضروری ہے یعنی ذلت اور درد۔ پھر بطور خاص مذکورہ آیات میں عذاب کے ساتھ ذلت اور درد کا ذکر کیوں کیا.....؟ اس کی وجہ یہ ہے کہ بعض عذابوں میں درد کا تصور انسانی دماغ میں آ سکتا ہے اور وہ اس کا ادراک کر سکتا ہے۔ جیسے حلق میں اٹک جانے والے کھانے کا عذاب، گرم کھولتے ہوئے پانی کا عذاب، بھڑکتی ہوئی آگ کا عذاب، لیکن کچھ عذاب ایسے ہیں کہ جن کا تصور بھی انسانی دماغ میں نہیں آ سکتا۔ ان کی درد ناکی اس قدر شدید ہے کہ الفاظ میں اسے بیان ہی نہیں کیا جاسکتا، اس لئے صرف اتنا ہی فرما دیا ”ان کیلئے دردناک عذاب ہے۔“ اس کا ادراک قیامت والے دن ہی ہو سکے گا۔ اسی طرح بعض عذابوں کی رسوائی کا ذکر کیا ہے، جیسے پیشانی کے بالوں سے پکڑ کر گھسیٹا جانا، گلے میں مونجھ کی رسی کا ڈالا جانا وغیرہ، لیکن کچھ عذاب ایسے ہیں کہ ان کی رسوائی کا اندازہ اس دنیا کا دماغ نہیں کر سکتا، اس لئے اکیلا رسوا کن عذاب فرما دیا کہ اس کا اندازہ صرف قیامت والے دن ہی ہوگا اور قابل توجہ بات یہ ہے ان دونوں قسموں کے الفاظ خصوصیت سے ان لوگوں کیلئے استعمال ہوئے ہیں جو پیغمبر کائنات ﷺ کو تکلیف دیتے ہیں۔

سیدہ فاطمہؑ جنتی عورتوں کی سردار ہیں

صحیح بخاری میں سیدہ عائشہؑ سے روایت ہے: نبی ﷺ کے مرض وفات میں آپ کی تمام ازواج مطہرات آپ کے پاس تھیں کہ فاطمہؑ چلتی ہوئی آئیں (اور ان کے چلنے کا انداز کیسا تھا؟)

﴿وَاللّٰهُ مَا تَخْفٰى مَشِيَّتُهَا مِنْ مَّشِيَةِ رَسُوْلِ اللّٰهِ ﷺ﴾
 ”اللہ کی قسم ان کی چال رسول اللہ ﷺ کی چال سے الگ نہ تھی۔ (بلکہ بہت ہی
 مشابہ تھی)“

رسول اللہ ﷺ نے انہیں دیکھا تو خوشی سے فرمانے لگے:

﴿مَرَحَبًا يَا بَنِيَّ ثُمَّ أَجْلَسَهَا عَنْ يَمِينِهِ أَوْ عَنْ شِمَالِهِ ثُمَّ سَارَهَا
 فَبَكَتُ بُغَاءً شَدِيدًا فَلَمَّا رَأَى حُزْنَهَا سَارَهَا الثَّانِيَةَ فَإِذَا هِيَ تَضْحَكُ
 فَقُلْتُ لَهَا أَنَا مِنْ بَيْنِ نِسَائِهِ خَصَّكَ رَسُوْلُ اللّٰهِ ﷺ بِالسِّرِّ مِنْ بَيْنِنَا
 ثُمَّ أَنْتِ تَبْكِينَ؟ فَلَمَّا قَامَ رَسُوْلُ اللّٰهِ ﷺ سَأَلْتُهَا مِمَّا سَارَكَ؟ قَالَتْ
 مَا كُنْتُ لِأُفْشِيَ عَلَى رَسُوْلِ اللّٰهِ ﷺ سِرَّهُ﴾

”بیٹی مرحبا۔ پھر نبی ﷺ نے انہیں اپنی دائیں طرف یا بائیں طرف بیٹھایا اس
 کے بعد ان سے سرگوشی کی۔ سیدہ فاطمہؑ بہت زیادہ رونے لگیں۔ جب نبی
 ﷺ نے ان کا غم دیکھا تو دوبارہ ان سے سرگوشی کی اس پر وہ ہنسنے لگیں۔ تمام
 ازواج میں سے میں نے ان سے پوچھا کہ نبی ﷺ نے ہم میں صرف آپ کو
 سرگوشی کی خصوصیت بخشی پھر آپ کس لئے روئیں؟ اور جب رسول اللہ ﷺ
 اٹھے تو میں نے ان (فاطمہ) سے پوچھا کہ آپ کے کان میں نبی ﷺ نے کیا
 فرمایا تھا؟ تو انہوں نے کہا میں نبی ﷺ کے راز کو نہیں کھول سکتی۔“

جب نبی ﷺ اس دنیا سے رخصت ہو گئے تو ایک دن سیدہ عائشہؑ نے فاطمہؑ

سے کہا:

﴿عَزَمْتُ عَلَيْكَ بِمَا لِي عَلَيْكَ مِنَ الْحَقِّ لَمَّا أَخْبَرْتَنِي قَالَتْ أَمَا حِينَ
 سَارَنِي فِي الْأَمْرِ الْأَوَّلِ فَإِنَّهُ أَخْبَرَنِي أَنَّ جَبْرِيْلَ كَانَ يُعَارِضُهُ
 بِالْقُرْآنِ كُلَّ سَنَةٍ مَرَّةً وَإِنَّهُ قَدْ عَارَضَنِي بِهِ الْعَامَ مَرَّتَيْنِ وَلَا أَرَى
 الْأَجَلَ إِلَّا قَدْ اقْتَرَبَ فَاتَّقِي اللّٰهَ وَاصْبِرِي فَإِنِّي نَعَمَ السَّلْفُ أَنَا لَكَ
 قَالَتْ فَبَكَيْتُ بُكَائِي الَّذِي رَأَيْتِ فَلَمَّا رَأَى جَزَعِي سَارَنِي الثَّانِيَةَ﴾

قَالَ يَا فَاطِمَةُ أَلَا تَرْضَيْنَ أَنْ تَكُونِي سَيِّدَةَ نِسَاءِ الْمُؤْمِنِينَ أَوْ سَيِّدَةَ نِسَاءِ هَذِهِ الْأُمَّةِ؟ ﴿۱﴾

”میرا جو حق آپ پر ہے اس کا واسطہ دیتی ہوں کہ آپ مجھے وہ بات بتادیں انہوں نے مجھے بتایا کہ جب رسول اللہ ﷺ نے مجھ سے پہلی سرگوشی کی تھی۔ تو فرمایا تھا کہ ”جبریل علیہ السلام مجھ سے سال میں ایک مرتبہ قرآن کا دور کیا کرتے تھے لیکن اس سال انہوں نے مجھ سے دو مرتبہ دور کیا اور میرا خیال ہے کہ میری وفات کا وقت قریب ہے۔ اللہ سے ڈرتی رہنا اور صبر کرنا کیونکہ میں تمہارے لئے ایک اچھا آگے جانے والا ہوں۔ سیدہ فاطمہ نے فرمایا اس وقت میرا رونا جو آپ نے دیکھا تھا اس کی یہی وجہ تھی جب نبی ﷺ نے میری پریشانی دیکھی تو دوبارہ مجھ سے سرگوشی کی اور فرمایا ”فاطمہ بیٹی! کیا تم اس پر خوش نہیں ہو کہ جنت میں تم مومنوں کی عورتوں کی سردار ہوگی یا (فرمایا کہ) اس امت کی عورتوں کی سردار ہوگی۔“

اس روایت سے پتہ چلتا ہے کہ سیدہ فاطمہ رضی اللہ عنہا کا مقام تمام عورتوں سے بڑھ کے ہے جو جنتی عورتوں کی سردار ہو۔ یہ کیسے ہو سکتا ہے کہ وہ جنت سے باہر رہے اس روایت میں نبی ﷺ نے سیدہ فاطمہ رضی اللہ عنہا کو جنت کی بشارت بھی دی ہے اور جنتی عورتوں میں سب سے بلند مرتبہ کی خوشخبری بھی سنائی۔ یہ فاطمہ رضی اللہ عنہا کا ہی مقام ہے بھلا دنیا میں اور کس کو یہ مقام مل سکا ہے؟

رنگ بہار باغ رسالت ہیں فاطمہ
سرچشمہ ریاض ولایت ہیں فاطمہ

علامہ ماہر القادری نے تہذیب جدید کی طرف بڑھنے والی عورت کو ان الفاظ میں فاطمہ وعائشہ رضی اللہ عنہما کی سیرت اپنانے کی دعوت دی ہے۔

بخاری کتاب الاستئذان باب من ناجی بین یدی الناس ومن لم یخبر بسر صاحبہ

حجاب و شرم و حیا و زندگی ہے عورت کی جو یہ نہ ہو تو برابر ہے پھر وجود و عدم نہ دیکھ رشک سے تہذیب کی نمائش کو کہ سارے پھول یہ کاغذ کے ہیں خدا کی قسم وہی ہے راہ ترے عزم و شوق کی منزل جہاں ہیں عائشہ و فاطمہؑ کے نقش قدم

سیدہ فاطمہؑ سے محبت کا انداز

نبی ﷺ کی پیاری بیٹی اگر کبھی آپ سے ملنے کیلئے آئیں تو آپ محبت و شفقت کا کیسا اظہار فرماتے نبی ﷺ کی پیاری بیوی سیدہ عائشہؑ کی زبانی سنیے فرماتی ہیں:

﴿كَانَتْ إِذَا دَخَلَتْ عَلَى النَّبِيِّ ﷺ قَامَ إِلَيْهَا فَقَبَّلَهَا وَأَجْلَسَهَا فِي مَجْلِسِهِ وَكَانَ النَّبِيُّ ﷺ إِذَا دَخَلَ عَلَيْهَا قَامَتْ مِنْ مَجْلِسِهَا فَقَبَّلَتْهُ وَأَجْلَسَتْهُ فِي مَجْلِسِهَا﴾

(سیدہ فاطمہؑ) جب کبھی نبی ﷺ کے پاس آئیں تو آپ (محبت سے) کھڑے ہوتے ان کا بوسہ لیتے اور اپنی جگہ پر بٹھادیتے اور جب نبی ﷺ آپ کے ہاں تشریف لے جاتے تو وہ بھی اپنی جگہ سے اٹھ کھڑی ہوتیں آپ کا بوسہ لیتیں اور اپنی جگہ پر بٹھاتیں۔

اس روایت میں جہاں نبی کا اپنی بیٹی سے بے پناہ محبت کا ثبوت ملتا ہے وہاں بیٹیوں سے محبت کا درس بھی ہے کہ ہمارے نبی ﷺ بیٹیوں سے نفرت نہیں کرتے تھے بلکہ محبت سے ان کا ماتھا چومتے اور انہیں اپنی جگہ بٹھاتے۔

لے صحیح جامع ترمذی از البانی رحمہ اللہ کتاب المناقب باب ماجاء فضل فاطمة رضی اللہ عنہا

رسول اللہ ﷺ سے مشابہت:

سیدہ عائشہؓ فرماتی ہیں۔

﴿مَا رَأَيْتُ أَحَدًا سَمَنًا وَذَلًّا وَهَدْيًا بِرَسُولِ اللَّهِ ﷺ فِي قِيَامِهَا وَقُعُودِ

هَامِنُ فَاطِمَةَ بِنْتِ رَسُولِ اللَّهِ ﷺ﴾

”میں نے چال چلن، عادات اور اٹھنے بیٹھنے کے انداز اور طور طریقوں میں

رسول اللہ ﷺ سے مشابہت رکھنے والا سیدہ فاطمہؓ بنت رسول ﷺ سے

بڑھ کر کسی کو نہیں دیکھا۔

یہ سیدہ فاطمہؓ کی ہی عظمت ہے کہ جن کی پیشانی کو یہ اعزاز حاصل ہے کہ جسے

رسول کائنات ﷺ کے وہ ہونٹ جو ناطق وحی ہیں، بوسہ دینے کیلئے حرکت کرتے تھے۔

☆ سیدہ فاطمہؓ فرماتے ہیں کہ جن کا استقبال خود نبی کریم ﷺ کرتے تھے۔

☆ جنہیں رسول اللہ ﷺ نے جنتی عورتوں کی سردار کہا، اپنے دل کا ٹکڑا کہا، ان کی

تکلیف کو اپنی تکلیف کہا، جن سے قیامت والے دن سب سے پہلے ملنے کا وعدہ کیا۔

☆ وہ عابدہ و زاہدہ بھی تھیں اور صابرہ و شاکرہ بھی آپ کی سب سے چھوٹی بیٹی اور آپ

کی وفات کے وقت صرف وہی زندہ تھیں۔ انہیں اکیلے اپنے باپ کی وفات کا

صدمہ برداشت کرنا پڑا اے اللہ ہمیں ان سے اور ان کے خاندانہ سے محبت کی

توفیق بخش دے۔

سیرت فرزند ہا از اُمہات

جوہر صدق و صفا از اُمہات

مزرع تسلیم را حاصل بتول

مادراں را اسوۃ کامل بتول (اقبال)

صحیح جامع ترمذی از البانی کتاب المناقب باب ماجاء فضل فاطمہ

ام فاطمہ سیدہ خدیجہ رضی اللہ عنہا

سیدہ فاطمہ رضی اللہ عنہا سیدہ خدیجہ رضی اللہ عنہا کی بیٹی ہیں جن سے بڑھ کے اپنے شوہر سے ایثار و وفا کرنے والی خاتون کائنات نے کم ہی دیکھی ہوگی۔ جب ان کی شادی نبی اکرم ﷺ سے ہوئی تو وہ خزانوں کی مالک تھیں لیکن شادی کے بعد اپنے خزانوں کی چابیاں اپنے شوہر کے قدموں میں پھینک دیں اور ایثار و محبت کی وہ داستانیں رقم کیں کہ تاریخ دنگ رہ گئی۔ سنباب و سمورا اور مخملیں بستروں پر سونے والی کوفرش خاکی پر سونا پڑا، زرق برق لباس کی جگہ چھتروں سے بھرا لباس زیب تن کرنا پڑا، قیمتی خوراکوں کی جگہ جو کی روٹی اور کبھی سوکھا چمڑا چبانا پڑا لیکن نہ کبھی زبان پر حرف شکایت آیا اور نہ ہی شوہر سے محبت میں فرق۔

یہ وہی خدیجہ رضی اللہ عنہا ہیں کہ جب نبی ﷺ پہلی وحی کے نزول پر ذمہ داری کے بوجھ سے گھبرائے ہوئے گھر تشریف لائے تو پیاری بیوی نے ان الفاظ میں محبت بھرے بول کہے تھے جن سے آپ کے دل کو تسلی ہوئی۔

﴿كَلَّا وَاللَّهِ مَا يُخْزِيكَ اللَّهُ أَبَدًا إِنَّكَ لَتَصِلُ الرَّحِمَ وَتَحْمِلُ الْكَلَّ وَ

تَكْسِبُ الْمَعْدُومَ وَتَقْرِي الضَّيْفَ وَتُعِينُ عَلَى نَوَائِبِ الْحَقِّ﴾

”ہرگز نہیں اللہ کی قسم اللہ آپ کو کبھی رسوا نہیں کرے گا آپ تو صلہ رحمی کرنے

والے ہیں کمزوروں کا بوجھ اٹھانے والے ہیں محتاجوں کیلئے کمانے والے ہیں

مہمان کی مہمان نوازی کرنے والے اور راہ حق میں مصائب برداشت کرنے

والے ہیں۔“

سیدہ خدیجہ رضی اللہ عنہا نے نہ صرف ایک بیوی کے طور پر آپ کے زخموں پر مرہم رکھا بلکہ تبلیغ دین میں آنے والی مشکلات کو بھی برداشت کیا اور یہ واحد عورت ہیں جن کی موجودگی میں نبی ﷺ نے دوسری شادی نہیں کی۔ سیرت ابن ہشام میں ہے:

﴿وَكَاثَتْ أَوَّلُ امْرَأَةٍ تَزَوَّجَهَا رَسُولُ اللَّهِ ﷺ وَ لَمْ يَتَزَوَّجْ عَلَيْهَا

لے صحیح بخاری کتاب الوحي

غَيْرَهَا حَتَّى مَاتَتْ ﴿۱﴾

وہ پہلی عورت تھیں جن سے نبی ﷺ نے نکاح فرمایا اور ان کی زندگی میں آپ نے کوئی دوسرا نکاح نہ کیا یہاں تک کہ وہ انتقال کر گئیں۔

سیدہ عائشہ رضی اللہ عنہا کی عظمت پر متعدد روایات کتب احادیث میں موجود ہیں جن میں سے چند ایک درج کی جاتی ہیں۔

خدیجہ رضی اللہ عنہا سے رسول اللہ ﷺ کی محبت:

امام بخاری اپنی صحیح میں سیدہ عائشہ رضی اللہ عنہا سے نقل کرتے ہیں:

﴿عَنْ عَائِشَةَ رَضِيَ اللَّهُ عَنْهَا قَالَتْ مَا غُرْتُ عَلَى أَحَدٍ مِنْ نِسَاءِ النَّبِيِّ ﷺ مَا غُرْتُ عَلَى خَدِيجَةَ وَمَا رَأَيْتَهَا وَلَكِنْ كَانَ النَّبِيُّ ﷺ يُكْثِرُ ذِكْرَهَا وَرُبَّمَا ذَبَحَ الشَّاةَ ثُمَّ يَقَطَعُهَا أَعْضَاءَ ثُمَّ يَبْعُهَا فِي صَدَائِقِ خَدِيجَةَ فَرُبَّمَا قُلْتُ لَهُ كَأَنَّهُ لَمْ يَكُنْ فِي الدُّنْيَا امْرَأَةٌ إِلَّا خَدِيجَةَ فَيَقُولُ إِنَّهَا كَانَتْ وَكَانَتْ وَكَانَ لِي مِنْهَا وَلَدٌ﴾ ۱

”سیدہ عائشہ رضی اللہ عنہا فرماتی ہیں کہ میں نے نبی ﷺ کی کسی بیوی پر اتنا رشک نہیں کیا جتنا خدیجہ رضی اللہ عنہا پر کیا حالانکہ میں نے انہیں دیکھا بھی نہیں تھا لیکن نبی ﷺ ان کا کثرت سے ذکر فرمایا کرتے اگر کوئی بکری ذبح کرتے تو اس کے ٹکڑے بناتے اور پھر خدیجہ رضی اللہ عنہا کی سہیلیوں کو بھیجتے۔ میں کبھی آپ سے یوں کہتی شاید خدیجہ کے سوا دنیا میں کوئی عورت ہی نہ تھی اس پر آپ فرماتے وہ ایسی صفات کی مالک تھیں وہ ایسی تھیں اور ان سے میری اولاد ہے۔“

یہ خدیجہ رضی اللہ عنہا کی محبتیں اور وفا میں ہی تھیں کہ نبی ﷺ ان کی وفات کے بعد بھی انہیں یاد کرتے رہے بلکہ ان کی سہیلیوں کا بھی اکرام کرتے رہے۔

۱ السیرة النبویہ لابن ہشام ص ۱۲۳

۲ بخاری کتاب المناقب باب تزویج النبی اخدیجہ و فضلہا رضی اللہ عنہا

ایک ایک ادایا دہی:

سیدہ عائشہؓ فرماتی ہیں ایک مرتبہ سیدہ خدیجہؓ کی بہن حضرت ہالہ بنت خویلدؓ آئیں اور انہوں نے نبی ﷺ سے اندر آنے کی اجازت چاہی۔

﴿فَعَرَفَ اسْتِئْذَانَ خَدِيجَةَ فَارْتَاعَ لِذَلِكَ فَقَالَ اَللّٰهُمَّ هَالَةَ قَالَتْ فَعِرْتُ فَقُلْتُ مَا تَذَكَّرُ مِنْ عَجُوْزٍ مِنْ عَجَائِزِ قُرَيْشٍ﴾

”آپ ﷺ کو (اس کے اجازت لینے کے انداز سے) سیدہ خدیجہؓ کے اجازت لینے کا انداز یاد آ گیا اور آپ چونک اٹھے اور فرمایا اللہ یہ تو حالہ ہے مجھے اس بات پر غیرت آئی۔ میں نے کہا آپ قریش کی اس بوڑھی کا کس قدر ذکر کرتے ہیں۔“

قابل توجہ بات یہ ہے کہ آدمی کو جس سے محبت ہو اس کی ایک ایک ادایا دہو جاتی ہے مدت ہائے دراز کے بعد سیدہ خدیجہؓ کی بہن کے اجازت لینے سے آپ کو خدیجہ کا یاد آ جانا اس بات کی غمازی کرتا ہے کہ آپ کو سیدہ خدیجہ سے شدت کیسا تھ محبت تھی یہ حسین کریمین کی عظمت ہے کہ وہ خود دونوں پھول نبی ﷺ کی محبتوں کے مرکز ان کی والدہ نبی ﷺ کے دل کا ٹکڑا اور ان کی دادی نبی ﷺ کی وہ محبوب بیوی جن کی ایک ایک ادایا دہو کیا ہے۔

خدیجہؓ کو رب تعالیٰ اور جبریل امین کا سلام:

خدیجہؓ سے صرف نبی ﷺ ہی محبت نہیں کرتے بلکہ فرشتوں کے سردار جبریل امین اور رب تعالیٰ بھی ان سے عقیدت رکھتے ہیں۔ حضرت ابو ہریرہؓ سے مروی درج ذیل روایت پڑھیے:

﴿قَالَ اَبُو جَبْرِیْلُ النَّبِیِّ ﷺ فَقَالَ يَا رَسُوْلَ ﷺ هٰذِهِ خَدِیْجَةُ اَتَتْ مَعَهَا اِنَاءً فِیْهِ اِذَاْمٌ اَوْ طَعَامٌ اَوْ شَرَابٌ فَاِذَا هِیَ اَتَتْكَ فَاَقْرَأْ عَلَیْهَا السَّلَامَ مِنْ رَبِّهَا وَبِیْتِیْ وَبَشِّرْهَا بِبِیْتِیْ فِی الْجَنَّةِ مِنْ قَصَبٍ لَا

بخاری کتاب المناقب باب مذکورہ

صَحَبَ فِيهِ وَلَا نَصَبَ لَهَا

” (فرمایا) نبی ﷺ کے پاس جبریل امین آئے اور کہنے لگے اے اللہ کے رسول ﷺ! یہ خدیجہ آپ کے پاس ایک برتن لا رہی ہیں جس میں کھانا یا سالن ہے یا پینے کی کوئی چیز ہے جب وہ آپ کے پاس آئیں تو ان پر اللہ تعالیٰ کی طرف سے اور میری طرف سے سلام کہنا اور ان کو جنت میں ایک گھر کی خوشخبری دے دو۔ جو ایک خولد ار موتی کا ہوگا جہاں نہ کوئی شور و غل ہوگا اور نہ تھکن ہوگی۔“

اللہ رب العزت نے سیدہ خدیجہ رضی اللہ عنہا کو ان کی محبت اور ایثار و وفا کی جزاء میں جنت کا ایک خاص محل عطا کر دیا جس میں موتی جڑے ہوئے ہیں اور ان کی بیٹی کو جنت میں موجود سب عورتوں کا سردار بنا دیا۔

امت کی بہترین عورت:

سیدہ فاطمہ رضی اللہ عنہا اگر جنتی عورتوں کی سردار ہیں تو نبی ﷺ نے ان کی والدہ کو اپنے زمانہ کی تمام عورتوں سے بہتر قرار دیا۔ حضرت علی رضی اللہ عنہ بیان کرتے ہیں:

﴿سَمِعْتُ النَّبِيَّ ﷺ يَقُولُ خَيْرُ نِسَائِهَا مَرْيَمُ ابْنَةُ عِمْرَانَ وَ خَيْرُ نِسَائِهَا خَدِيجَةُ﴾ ۱

”میں نے نبی ﷺ کو فرماتے ہوئے سنا کہ مریم بنت عمران (اپنے زمانہ میں) سب سے بہترین خاتون تھیں اور اس امت کی سب سے بہترین خاتون سیدہ خدیجہ رضی اللہ عنہا ہیں۔“

اے اللہ! ہمیں اہل بیت کی سچی محبت نصیب فرما۔



۱ بخاری کتاب المناقب باب تزویج النبی ﷺ خدیجہ

۲ صحیح بخاری، کتاب الانبیاء، باب اذ قالت الملائكة يا مريم ان الله

اصطفاك...

حسین کریمین رضی اللہ عنہما

پچھلے ابواب میں ہم خانوادہ حسینؑ کے فضائل و مناقب احادیث کی روشنی میں بیان کر چکے ہیں اور احادیث اس جانب اشارہ کرتی ہیں کہ ان میں سے ہر شخصیت رسول اللہ ﷺ کو محبوب تھی۔ اب ہم اس شخصیت کا تذکرہ کرنا چاہتے ہیں جو اس کتاب کیلئے وجہ تالیف بنی جن کے فضائل پر بے شمار احادیث کتب احادیث میں جگمگ رہی ہیں۔ بہت سے مقامات پر نبی ﷺ نے ان سے گہری محبت کا اظہار کیا اور یہ بات تو ثابت ہے کہ جس سے نبی ﷺ محبت کریں ہمارے لئے بھی اس چیز سے محبت کرنا ایمان کا حصہ ہے۔

اے اللہ حسن و حسین رضی اللہ عنہما سے محبت رکھ:

حضرت ابو ہریرہ الدوسی رضی اللہ عنہ بیان کرتے ہیں کہ رسول اللہ ﷺ ایک مرتبہ دن کے کسی حصہ میں گھر سے چلے میں بھی ساتھ تھا نہ آپ نے مجھ سے کوئی بات کی اور نہ میں نے اسی طرح آپ بنی قبیقاع کے بازار میں آئے پھر واپس ہوئے اور سیدہ فاطمہ رضی اللہ عنہا کے گھر کے آنگن میں بیٹھ گئے پھر فرمایا:

﴿أَتَمَّ لُكْعُ أَيْمٍ لُكْعُ؟ فَحَبَسْتَهُ شَيْنًا فَظَنَنْتُ أَنَّهَا تَلْبَسُهُ سَخَابًا أَوْ تَغْيِيلُهُ فَجَاءَ يَشْتَدُّ حَتَّى عَانَقَهُ وَ قَبَلَهُ وَقَالَ اللَّهُمَّ أَحِبَّهُ وَ أَحِبَّ مَنْ يُحِبُّهُ﴾

(آپ نے پوچھا) وہ بچہ کہاں ہے؟ وہ بچہ کہاں ہے؟ سیدہ فاطمہ رضی اللہ عنہا (کسی مصروفیت کی وجہ سے) فوراً آپ کی خدمت میں حاضر نہ ہو سکیں میں نے خیال کیا ممکن ہے۔ حسن رضی اللہ عنہ کو کرتا وغیرہ پہنارہی ہوں یا نہنارہی ہوں۔ تھوڑی ہی

ل صحیح بخاری، کتاب البیوع باب ما ذکر فی الاسواق

دیر بعد حسنؑ دوڑتے ہوئے آئے آپ نے ان کو سینے سے لگا لیا اور بوسہ لیا پھر فرمایا اے اللہ! اسے محبوب رکھ اور اس شخص کو بھی محبوب رکھ جو اس سے محبت رکھے۔

یہ نبی ﷺ کی اپنے نواسوں سے محبت ہے کہ کبھی ان کا بوسہ لے کر اپنے سینے سے لگاتے ہوئے رب سے محبت کی التجاء کرتے ہیں اور کبھی اپنے کندھے مبارک پر بٹھا کر یہی دعا فرما رہے ہیں۔ جیسا کہ حضرت براء بن عازبؓ بیان کرتے ہیں:

﴿رَأَيْتُ النَّبِيَّ ﷺ وَالْحَسَنَ وَالْحُسَيْنَ عَلَى عَاتِقِهِ يَقُولُ: اَللّٰهُمَّ اِنِّيْ اُحِبُّهُ فَاُحِبُّهُ﴾^۱

”میں نے نبی ﷺ کو دیکھا کہ حضرت حسنؑ آپ کے کندھے مبارک پر تھے اور آپ یہ فرما رہے تھے کہ اے اللہ! مجھے اس سے محبت ہے تو بھی اس سے محبت رکھ۔“

کبھی نبی ﷺ اپنے نواسوں کو اپنے جسم سے چمٹائے اور چادر میں چھپائے دعائیں مانگ رہے ہیں۔ حضرت اسامہ بن زیدؓ بیان کرتے ہیں:

﴿طَرَقْتُ النَّبِيَّ ﷺ ذَاتَ لَيْلَةٍ فِيْ بَعْضِ الْحَاجَةِ فَنَخَّرَجَ النَّبِيَّ ﷺ وَهُوَ مُشْتَمِلٌ عَلَيَّ شَيْءٌ لَا اَدْرِيْ مَا هُوَ فَلَمَّا قَرَعْتُ مِنْ حَاجَتِيْ قُلْتُ مَا هَذَا الَّذِيْ اَنْتَ مُشْتَمِلٌ عَلَيْهِ فَاَنْشَفَهُ فَاِذَا حَسَنٌ وَحُسَيْنٌ عَلَيَّ وَرَكِبَهُ فَقَالَ هَذَانِ ابْنَايَ وَابْنَا ابْنَتِيْ اَللّٰهُمَّ اِنِّيْ اُحِبُّهُمَا فَاُحِبُّهُمَا وَاُحِبُّ مَنْ يُحِبُّهُمَا﴾^۲

”میں ایک رات نبی ﷺ کے پاس اپنے کسی کام کی غرض سے گیا۔ چنانچہ آپ ﷺ نکلے اور اپنی پیٹھ پر کچھ لپیٹے ہوئے تھے کہ میں نہیں جانتا تھا (وہ کیا چیز

۱ صحیح بخاری کتاب المناقب، باب مناقب الحسن و الحسينؑ

۲ حسن، جامع ترمذی کتاب المناقب، باب مناقب ابی محمد الحسن بن علی

رضی اللہ عنہ۔۔۔

ہے؟) جب میں اپنے کام سے فارغ ہوا تو میں نے کہا یہ کیا ہے؟ آپ نے کھولا تو وہ حسن و حسینؑ تھے آپ کے کوہے پر اور آپ نے فرمایا: یہ میرے بیٹے ہیں اور میری بیٹی کے بیٹے ہیں۔ اے اللہ! میں ان کو دوست رکھتا ہوں سو تو بھی ان کو دوست رکھ اور جو ان کو دوست رکھے اس کو بھی دوست رکھ۔“

اللہ اور اسکے رسول ﷺ کی محبت کیلئے اہل بیت سے محبت کرنا پڑے گی:

مذکورہ روایات سے کئی باتوں کا پتہ چلتا ہے مثال کے طور:

☆ حسن و حسینؑ کو یہ اعزاز حاصل ہے کہ جن سے نبی ﷺ کے ہونٹ سینہ کندھے اور کمر مبارک مَس ہونے کے ساتھ دعاؤں کیلئے الفاظ کے موتی بکھرتے رہے۔

☆ ان روایات میں یہ الفاظ توجہ طلب ہیں:

﴿أَحِبَّهُمَا فَأَحِبَّهُمَا وَ أَحَبَّ مَنْ يُحِبَّهُمَا﴾

”میں ان دونوں سے محبت کرتا ہوں اے اللہ تو بھی ان دونوں سے محبت کر اور جو

ان سے محبت رکھے ان سے بھی محبت رکھ۔“

ان الفاظ میں یہ باتیں بالکل واضح ہیں کہ حسین کریمینؑ نبی ﷺ کی محبتوں کا مرکز ہیں اللہ بھی ان سے محبت کرتا ہے اور جو بندہ ان سے محبت رکھے وہ بھی اللہ کی نظر رحمت میں ہے یعنی حسن و حسینؑ سے بغض رکھنے والا اور تحقیق کے نام پر ان کی شخصیات کو تنقید بنانے اور ان پر کچھڑا اچھالنے والا اللہ اور اس کے رسول ﷺ کی محبت نہیں پاسکتا اللہ اور اس کے رسول ﷺ کی محبت اسے ملے گی جس کے دل میں اہل بیت کی محبت ہے ان سے بغض اور عداوت رکھ کے نیک اعمال کرنا کہ وہ اللہ و رسول ﷺ کی محبت حاصل کر لے ناممکن ہے۔

وہ القاب جو زبان نبوت ﷺ سے محبت میں ادا ہوئے:

بنی ﷺ کو اپنے نواسوں سے اتنی محبت تھی کہ محبت بھرے کئی القاب سے انہیں یاد

فرمایا یہ اعزاز کسی اور شخصیت کو نصیب نہیں ہوا آپ کی زبان مبارک سے نکلنے والے وہ الفاظ نیچے درج کئے جاتے ہیں۔

۱۔ حسن و حسینؑ میرے دو پھول ہیں:

امام بخاری اپنی صحیح میں حضرت عبداللہ بن عمرؓ کے حوالہ سے نقل فرماتے ہیں:
اہل عراق سے ایک آدمی نے ابن عمرؓ سے پوچھا اگر احرام والا آدمی مکھی کو مار ڈالے تو اس کا کیا حکم ہے؟ آپ نے فرمایا:

﴿ أَهْلُ الْعِرَاقِ يَسْأَلُونَ عَنِ الذُّبَابِ وَقَدْ قَتَلُوا ابْنَ ابْنَةِ رَسُولِ اللَّهِ ﷺ وَقَالَ النَّبِيُّ ﷺ هُمَا رِيحَانَتَايَ مِنَ الدُّنْيَا ۱﴾

”عراق والے مکھی کے بارے میں پوچھتے ہیں (کہ اس کو قتل کرنا کیسا ہے؟) حالانکہ انہوں نے نبی ﷺ کے نواسوں کو قتل کر دیا اور نبی ﷺ نے اپنے ان دونوں نواسوں کی نسبت فرمایا تھا یہ دونوں دنیا میں میرے دو پھول ہیں۔“

۲۔ نواسوں میں سے ایک نواسہ:

حضرت علی بن مرہؓ بیان کرتے ہیں کہ مجھے نبی ﷺ نے فرمایا:
﴿ حُسَيْنٌ مِنِّي وَأَنَا مِنْ حُسَيْنٍ أَحَبَّ اللَّهُ مَنْ أَحَبَّ حُسَيْنًا حُسَيْنٌ سِبْطٌ مِنَ الْأَسْبَاطِ ۲﴾

”حسینؑ مجھ سے ہیں اور میں حسینؑ سے ہوں جو حسین سے محبت رکھے اللہ اس سے محبت رکھتا ہے اور حسینؑ تو نواسوں میں سے ایک نواسہ ہیں۔“

۳۔ جنتی مردوں کے سردار:

”حضرت حذیفہؓ بیان کرتے ہیں کہ ایک دن مجھ سے میری والدہ نے پوچھا: تم

۱۔ صحیح بخاری کتاب المناقب باب مناقب الحسن و الحسين رضی اللہ عنہما

۲۔ حسن، جامع ترمذی کتاب المناقب باب مناقب ابی محمد الحسن بن علی

نبی ﷺ کی بارگاہ اقدس میں کب حاضر ہوتے ہو؟ میں نے جواب دیا کہ اتنے دن ہو گئے کبھی حاضر نہیں ہوا تو وہ مجھ سے ناراض ہوئیں میں نے کہا اب جانے دیجئے میں نبی ﷺ کی خدمت میں حاضر ہو کر مغرب کی نماز ان کے ساتھ پڑھوں گا اور آپ سے سوال کروں گا کہ میرے اور آپ کیلئے مغفرت کی دعا مانگیں پھر میں حاضر ہوا اور نماز مغرب آپ کے ساتھ پڑھی پھر آپ نوافل پڑھتے رہے یہاں تک کہ عشاء کی نماز پڑھی اور گھر کی جانب لوٹے میں بھی آپ کے ساتھ چل پڑا آپ نے میری آواز سنی تو فرمایا: کون.....؟ کیا حذیفہ ہے؟ میں نے عرض کیا، جی ہاں آپ نے فرمایا:

﴿مَا حَاجَتُكَ عَفَرَ اللَّهُ لَكَ وَلَا مَكَ قَالَ إِنَّ هَذَا مَلَكٌ لَمْ يَنْزِلِ
الْأَرْضَ قَطُّ قَبْلَ هَذِهِ اللَّيْلَةِ اسْتَأْذَنَ رَبَّهُ أَنْ يُسَلِّمَ عَلَيَّ وَ وَيُبَشِّرَنِي
بِأَنَّ فَاطِمَةَ سَيِّدَةٌ نِسَاءِ أَهْلِ الْجَنَّةِ وَأَنَّ الْحَسَنَ وَالْحُسَيْنَ سَيِّدَا
شَبَابِ أَهْلِ الْجَنَّةِ﴾

”تمہاری کیا حاجت ہے اللہ تجھے اور تیری والدہ کو معاف کر دے پھر فرمایا یہ ایک فرشتہ تھا جو زمین پر کبھی نہیں اترتا آج کی رات اس نے رب سے اجازت مانگی کہ مجھ پر سلام کرے اور اس نے مجھے بشارت دی ہے کہ فاطمہؑ جنتی عورتوں کی سردار ہیں اور حسن و حسینؑ جنتی مردوں کے سردار ہیں۔“

اللہ اللہ خانوادہ حسینؑ کا کتنا بلند مقام ہے کہ جن کی دادی سیدہ خدیجہؑ دنیا کی تمام عورتوں سے افضل ہیں اور والدہ سیدہ فاطمہؑ جنت کی عورتوں کی سردار ہیں اور خود وہ جنتی نوجوانوں کے سردار ہیں اور ان کے نانا محمد رسول اللہ ﷺ جنت کے سب سے اونچے مقام پر فائز ہوں گے یہ رتبہ اور یہ نصیب دنیا کے کسی خاندان کا نہیں ہے کہ جنہیں جنت میں اس طرح سے حکمرانی نصیب ہو۔

میرا یہ بیٹا سردار ہے:

پچھلی روایت میں تو حسنؑ اور حسینؑ کو جنتی نوجوانوں کا سردار کہا گیا ہے۔

ایک روایت میں نبی ﷺ نے اپنے نواسے سیدنا حسن رضی اللہ عنہ کو دنیا میں دو بڑے گروہوں کے مابین صلح کروانے والا سردار بھی کہا ہے۔ اس روایت کو امام ترمذی رحمہ اللہ نے جامع ترمذی میں نقل کیا ہے:

﴿عَنْ أَبِي بَكْرَةَ قَالَ صَعِدَ رَسُولُ اللَّهِ ﷺ الْمِنْبَرَ فَقَالَ ابْنِي هَذَا سَيِّدٌ يُصْلِحُ اللَّهُ عَلَى يَدَيْهِ بَيْنَ فِئَتَيْنِ﴾

”حضرت ابو بکرہ رضی اللہ عنہ سے روایت ہے کہ رسول اللہ ﷺ (ایک دفعہ) منبر پر چڑھے اور فرمایا میرا یہ بیٹا سردار ہے کہ اللہ تعالیٰ اس کے ہاتھوں سے دو گروہوں میں صلح کروادے گا۔“

اور یہ دونوں گروہ ایک حضرت معاویہ رضی اللہ عنہ کا تھا اور دوسرا سیدنا حسن رضی اللہ عنہ کا جب ان دونوں کے درمیان خلافت کے معاملہ میں جھگڑا پیدا ہوا اور قریب تھا کہ دونوں جانب سے مسلمانوں کی تلواریں بے نیام ہوتیں اور اپنے ہی بھائیوں کے خون سے تر ہوتیں۔ سیدنا حسن رضی اللہ عنہ نے اپنی خلافت کو چھوڑ دیا اور مسلمانوں کے دونوں گروہوں کو خونریز جنگ سے بچا لیا اس واقعہ سے پتہ چلتا ہے کہ رسول اللہ ﷺ کے نواسے حریمان دنیا تھے اور نہ حریمان خلافت بلکہ انہیں مسلمانوں کی خیر خواہی مطلوب تھی۔

نبی ﷺ کا حسین کی خاطر منبر سے نیچے اتر آنا۔

یہ بھی حسین کریمین رضی اللہ عنہما کو اعزاز ہے کہ رسول کائنات ﷺ ان کی خاطر ایک مرتبہ منبر سے خطبہ پڑھتے ہوئے نیچے اتر آئے اور ان دونوں کو محبت سے اپنے سامنے بٹھا لیا۔ حضرت ابو بردہ رضی اللہ عنہ کی زبانی اس واقعہ کو امام ترمذی رحمہ اللہ نے ان الفاظ میں نقل کیا ہے:

﴿كَانَ رَسُولُ اللَّهِ ﷺ إِذْ جَاءَ الْحَسَنُ وَالْحُسَيْنُ عَلَيْهِمَا قَمِيصَانِ أَحْمَرَانِ يَمُشِيَانِ وَيَعُثْرَانِ فَنَزَلَ رَسُولُ اللَّهِ ﷺ مِنَ الْمِنْبَرِ فَحَمَلَهُمَا وَوَضَعَهُمَا بَيْنَ يَدَيْهِ ثُمَّ قَالَ صَدَقَ اللَّهُ إِنَّمَا

۱ صحیح جامع ترمذی کتاب المناقب باب مذکورہ

أَمْوَالِكُمْ وَ أَوْلَادِكُمْ فِتْنَةً نَّظَرْتُ إِلَى هَذَيْنِ الصَّبِيَيْنِ يَمُشِيَانِ وَ
يَعْتُرَانِ فَلَمْ أَصْبِرْ حَتَّى قَطَعْتُ حَدِيثِي وَ رَفَعْتُهُمَا ۱

”رسول اللہ ﷺ ہمیں خطبہ ارشاد فرما رہے تھے کہ حسن و حسینؑ آئے ان دونوں نے سرخ کرتے پہنے ہوئے تھے وہ چلتے تھے اور گر پڑتے تھے (ابھی چھوٹے بچے تھے اس لئے) نبی ﷺ منبر سے اترے اور دونوں کو اٹھالیا اور انہیں اپنے آگے بٹھالیا۔ پھر فرمایا اللہ تعالیٰ سچ فرماتے ہیں کہ مال اور اولاد تمہارے لئے آزمائش ہیں۔ میں نے ان دونوں لڑکوں کو چلتے ہوئے دیکھا کہ یہ گرتے تھے سو میں صبر نہ کر سکا چنانہ میں نے اپنی بات کو کاٹا اور ان دونوں کو اٹھا لیا۔

یہاں قابل غور بات یہ ہے کہ نبی ﷺ کو حسینؑ سے اس قدر محبت ہے کہ انہیں ٹھوکر لگے تو رسول اللہ ﷺ تڑپ اٹھتے ہیں حتیٰ کہ اپنے منبر سے اتر کے انہیں اٹھالیتے ہیں کہ ان کا یوں زمین پر گرنا نبی ﷺ سے برداشت نہیں ہوتا۔ کیا یہ چیز آپ ﷺ برداشت کر سکتے ہیں کہ کوئی ان کے خون سے اپنے ہاتھوں کو رنگے۔ ان کا سر مبارک ان کے جسم سے کاٹ کر جدا کر دے ایسا برا کام کرنے والا یقیناً انتہائی بد بخت انسان ہے۔ اس کا انجام دنیا اور آخرت میں انتہائی دردناک ہوگا۔ اس کی ایک مثال ابن زیاد کو دیکھئے۔ حضرت انس بن مالکؓ بیان کرتے ہیں:

﴿ كُنْتُ عِنْدَ ابْنِ زَيْدٍ فَجِئْتُ بِرَأْسِ الْحُسَيْنِ فَجَعَلَ يَقُولُ بِقَضِيبٍ فِي أَنْفِهِ وَ يَقُولُ مَا رَأَيْتُ مِثْلَ هَذَا حَسَنًا لِمَ يُدْكَرُ قَالَ قُلْتُ أَمَا إِنَّهُ كَانَ مِنْ أَشْبِهِمُ بِرَسُولِ اللَّهِ ﷺ ۲

”میں ابن زیاد کے پاس تھا وہاں سیدنا حسینؑ کا سر مبارک لایا گیا تو ابن

۱ صحیح جامع ترمذی کتاب المناقب باب مذکورہ

۲ جامع ترمذی کتاب و باب مذکورہ / بخاری کتاب المناقب باب مناقب

الحسن و الحسين رضی اللہ عنہما

قرآن کے ورق کی طرح ہے بے مثال
صورت حسینؑ کی ہو کہ سیرت حسینؑ کی
اس شانِ فقر پر تو نچھاور ہیں تخت و تاج
ہے آج تک دلوں پہ حکومت حسینؑ کی
شاعر بھی کیا کہے کوئی واعظ بھی کیا بتائے
دوش بنی سے پوچھیے عظمت حسینؑ کی
ایمان اور یقین کی دولت کے باوجود
ہر دور میں رہی ہے ضرورت حسینؑ کی

(ماہر القادری)

حسینؑ کی خاطر آپ ﷺ نے سجدہ کو لمبا کر دیا

سجدہ ایک عبادت جس میں بندہ اپنے رب کے قریب ہوتا ہے اور ارد گرد کے ماحول سے بے نیاز ہو جاتا ہے۔ ایسے ہی ایک موقع پر نبی کریم ﷺ صحابہ کرام رضی اللہ عنہم کو نماز پڑھا رہے تھے کہ آپ کے نواسوں میں سے کوئی آیا اور آپ کی پشت پر سوار ہو گیا اور کھینا شروع کر دیا۔ نبی ﷺ کو اپنے نواسوں سے اس قدر محبت تھی کہ سجدہ کو لمبا کر دیا تاکہ اس کے کھیل میں خلل نہ آئے۔ امام نسائی رحمہ اللہ نے اس روایت کو ان الفاظ میں نقل کیا ہے:

«عَنْ عَبْدِ اللَّهِ بْنِ شَدَّادٍ عَنْ أَبِيهِ قَالَ خَرَجَ عَلَيْنَا رَسُولُ اللَّهِ ﷺ فِي إِحْدَى صَلَاتِي الْعِشَاءِ وَهُوَ حَامِلٌ حَسَنًا أَوْ حُسَيْنًا، فَتَقَدَّمَ رَسُولُ اللَّهِ ﷺ فَوَضَعَهُ ثُمَّ كَبَّرَ لِلصَّلَاةِ، فَصَلَّى فَسَجَدَ بَيْنَ ظَهْرَانِي صَلَاتِهِ سَجْدَةً أَطَالَهَا قَالَ أَبِي فَرَفَعْتُ رَأْسِي، وَإِذَا الصَّبِيُّ عَلَى ظَهْرِ رَسُولِ اللَّهِ ﷺ وَهُوَ سَاجِدٌ فَرَجَعْتُ إِلَى سُجُودِي فَلَمَّا قَضَى رَسُولُ اللَّهِ ﷺ الصَّلَاةَ قَالَ النَّاسُ يَا رَسُولَ اللَّهِ ﷺ إِنَّكَ سَجَدْتَ بَيْنَ ظَهْرَانِي صَلَاتِكَ سَجْدَةً أَطَالَهَا حَتَّى ظَنَنَّا أَنَّهُ قَدْ

حَدَّثَ أَمْرٌ أَوْ أَنَّهُ يُوحَىٰ إِلَيْكَ قَالَ كُلُّ ذَلِكَ لَمْ يَكُنْ وَلَكِنَّ ابْنِي
ارْتَحَلَنِي فَكَبَّرَهُتُ أَنْ أَعْجَلَهُ حَتَّى يَقْضِيَ حَاجَتَهُ ۱

”حضرت عبداللہ بن شداد اپنے والد شداد بن ہاد سے روایت کرتے ہیں کہ نبی ﷺ عشاء کی نماز ادا کرنے کیلئے ہمارے پاس تشریف لائے اور آپ حسن یا حسینؑ کو اٹھائے ہوئے تھے۔ نبی ﷺ نے انہیں لا کر زمین پر بٹھا دیا پھر نماز کیلئے تکبیر فرمائی اور نماز پڑھنا شروع کر دی۔ نماز کے دوران نبی ﷺ نے طویل سجدہ کیا، شداد نے کہا میں نے سر اٹھا کر دیکھا تو وہ بچہ رسول اللہ ﷺ کی پشت مبارک پر سوار تھا میں پھر سجدہ میں چلا گیا جب نبی ﷺ نماز ادا فرما چکے تو لوگوں نے عرض کیا یا رسول اللہ ﷺ! آپ نے نماز میں اتنا لمبا سجدہ کیا یہاں تک کہ ہم نے گمان کیا کوئی امر الہی واقع ہو چکا ہے یا آپ پر وحی کا نزول ہونے لگا ہے آپ نے فرمایا ایسی کوئی بات نہ تھی مگر یہ کہ مجھ پر میرا یہ بیٹا سوار تھا اس لئے جلدی کرنا اچھا نہ لگا جب تک کہ اس کی خواہش پوری نہ ہو۔“

حسین کریمینؑ وہ شخصیات ہیں کہ رسول اللہ ﷺ عبادت میں مشغول ہوں تب بھی ان سے محبت میں فرق نہیں آتا کبھی منبر سے خطبہ کی حالت میں اتر آتے ہیں اور کبھی سجدہ کو لمبا کر دیتے ہیں۔ صحابہ کرامؓ نے ایسے نظارے دیکھے تھے اسلئے وہ بھی حسین سے بے پناہ محبت کرتے تھے جیسا کہ صحیح بخاری میں ہے حضرت ابو بکرؓ نے ان الفاظ میں اہل بیت سے اپنی محبت کا اظہار فرمایا:

﴿وَالَّذِي نَفْسِي بِيَدِهِ لَقَرَابَةُ رَسُولِ اللَّهِ ﷺ أَحَبُّ إِلَيَّ أَنْ أَصِلَ مِنْ قَرَابَتِي﴾ ۲

”مجھے قسم ہے اس ذات کی جس کے ہاتھ میں میری جان ہے مجھے رسول

۱ صحیح سنن نسائی از البانی رحمہ اللہ کتاب الصلاة باب هل يجوز ان

تكون سجدة اطول من سجدة

۲ صحیح بخاری، فضائل اصحاب النبی ﷺ باب مناقب قرابة رسول اللہ ﷺ

اللہ ﷺ کے رشتہ داروں سے اچھا سلوک اپنے رشتہ داروں سے زیادہ محبوب ہے۔

میرا باپ تجھ پر قربان ہو:

سیدنا ابو بکرؓ کو حسینؑ سے اس قدر محبت تھی کہ ایک دفعہ انہوں نے حسنؑ کو بچوں کے ساتھ کھیلتے ہوئے دیکھا تو کندھوں پر بٹھالیا اور فوراً محبت سے فرمانے لگے:

﴿بَابِي شَيْبَةً بِالنَّبِيِّ ﷺ لَا شَيْبَةَ بَعْلِي وَعَلِيٌّ يَضْحَكُ﴾^۱

”میرا باپ تجھ پر قربان ہو یہ نبی ﷺ کے مشابہ ہے علیؑ کے مشابہ نہیں اور علیؑ ہنس رہے تھے۔“

ایک مسلمان کا یہ عقیدہ ہے کہ تمام صحابہؓ سے محبت رکھنا اسلام ہے۔ کسی بھی صحابی کے ایمان میں شک کرنے والے بندے کے اپنے ایمان میں شک ہو سکتا ہے۔ اس لئے کہ سارے صحابہؓ نبی ﷺ کے سچے جاٹار تھے۔ بلکہ قرآن حکیم میں ایمان اور اسلام میں معیار ہی صحابہ کرامؓ کے ایمان کو رکھا گیا ہے۔ ارشاد باری تعالیٰ ہے:

﴿وَإِذَا قِيلَ لَهُمُ امْنُوا كَمَا امْنَتِ النَّاسُ﴾ (سورۃ بقرہ آیت ۱۳)

”جب انہیں کہا جاتا ہے کہ ایمان لاؤ جیسے لوگ ایمان لائے۔“

یہاں ایمان کیلئے ایک شرط مقرر کی ہے کہ تمہارا ایمان ان لوگوں کی طرح کا ہونا چاہئے جو نبی ﷺ پر ایمان لائے۔ اس وقت ابو بکرؓ اور عمرؓ اور بلالؓ و عمارؓ جیسے لوگ ایمان لائے تھے۔

اور وہ لوگ جن کا ایمان لوگوں کیلئے کوئی اور معیار ہے ان کی اہل بیت سے محبت کا یہ عالم ہے کہ ایک مرتبہ ابو بکرؓ نے لوگوں سے مخاطب ہوتے ہوئے فرمایا تھا:

﴿أَرْقُبُوا مُحَمَّدًا ﷺ فِي أَهْلِ بَيْتِهِ﴾^۲

۱ صحیح بخاری کتاب المناقب باب مناقب الحسن والحسينؑ

۲ صحیح بخاری فضائل اصحاب النبی اباب مناقب قرابة رسول الله ﷺ

”حضرت محمد ﷺ کے اہل بیت کے بارے میں آپ کا لحاظ رکھو۔ (یعنی ان کا احترام کرو)

اس لئے کہ وہ جانتے تھے کہ محبت اہل بیت جزو ایمان ہے اس محبت میں کمی درحقیقت ایمان میں کمی ہے۔

صدیقٌ عکس حُسن کمال محمدٌ است
 فاروق ظل جہا و جلال محمدٌ است
 عثمان ضیائے شمع جمال محمدٌ است
 حیدر بہار باغ خصال محمدٌ است
 اسلام ما اطاعتِ خلفائے راشدین
 ایمان ما محبت آل محمدٌ است

بغض حسینؑ حوض کوثر سے محرومی کا سبب:

روایات اس بات کی طرف بھی اشارہ کرتی ہیں کہ اہل بیت سے بغض رکھنے والا حوض کوثر سے بھی دھتکار دیا جائے گا۔ حضرت زید بن ارقمؓ سے روایت ہے کہ رسول اللہ ﷺ نے فرمایا:

﴿إِنِّي تَارِكٌ فِيكُمْ مَا إِنْ تَمَسَّكْتُمْ بِهِ لَنْ تَضِلُّوا بَعْدِي أَحَدُهُمَا
 أَعْظَمُ مِنَ الْآخِرِ كِتَابُ اللَّهِ حَبْلٌ مَمْدُودٌ مِنَ السَّمَاءِ إِلَى الْأَرْضِ وَ
 عِزَّتِي أَهْلُ بَيْتِي وَلَمْ يَنْفَرَا حَتَّى يَرِدَ عَلَيَّ الْحَوْضُ فَأَنْظَرُوا كَيْفَ
 تَخَلَّفُونِي فِيهِمَا﴾

”بے شک میں تمہارے درمیان ایسی دو چیزیں چھوڑے جا رہا ہوں ان میں سے ایک دوسری سے بڑی ہے، اللہ کی کتاب ہے جو ایک رسی ہے آسمان سے

صحیح جامع ترمذی کتاب المناقب باب مناقب اہل بیت النبی صلی اللہ علیہ وسلم

زمین تک لٹکی ہوئی ہے اور دوسری میری عترت یعنی اہل بیت ہیں۔ یہ دونوں جدا نہیں ہوں گے یہاں تک کہ وارد ہوں گے میرے ساتھ حوض کوثر پر۔ سو دیکھو! میرے پیچھے ان کے ساتھ کیا کرتے ہو۔“

حافظ ابن تیمیہ رحمۃ اللہ علیہ ”عقیدہ واسطیہ“ میں فرماتے ہیں اہل سنت والجماعت کو رسول اللہ ﷺ کے اہل بیت سے حقیقی محبت اور عقیدت ہے اور یہ ان کے متعلق اس وصیت کی پابندی کرتے ہیں جو رسول اللہ ﷺ نے غدیر خم کے مقام پر فرمائی تھی کہ ”اے لوگو! میں تمہیں اہل بیت کے متعلق اللہ تعالیٰ کا واسطہ دیتا ہوں۔“

اسی طرح حضرت عباسؓ نے جب رسول اللہ ﷺ کے سامنے کچھ قریشی لوگوں کی بنو ہاشم کے ساتھ بدسلوکی کا ذکر کیا تو آپ نے حضرت عباسؓ سے فرمایا تھا:

وَالَّذِي نَفْسِي بِيَدِهِ، لَا يُؤْمِنُونَ حَتَّى يُحِبُّوكُمْ لِلَّهِ وَلِقَرَابَتِي ۗ

”مجھے اس ذات کی قسم ہے جس کے قبضہ قدرت میں میری جان ہے لوگ اس وقت تک صاحب ایمان نہیں ہو سکتے جب تک وہ اللہ تعالیٰ اور میری قربت کا لحاظ رکھتے ہوئے تم سے سچی محبت نہ کریں۔“

مزید فرمایا:

إِنَّ اللَّهَ عَزَّ وَجَلَّ اصْطَفَىٰ مِنْ بَنِي إِسْمَاعِيلَ عَلَيْهِ الصَّلَاةُ وَالسَّلَامُ كِنَانَةَ، وَاصْطَفَىٰ قُرَيْشًا مِنْ كِنَانَةَ وَاصْطَفَىٰ مِنْ قُرَيْشٍ بَنِي هَاشِمٍ، وَاصْطَفَانِي مِنْ بَنِي هَاشِمٍ۔ ۱

”اللہ تعالیٰ نے بنو اسماعیل میں سے کنانہ کو منتخب فرمایا، کنانہ میں سے قریش کو، قریش میں سے بنو ہاشم کو اور بنو ہاشم میں سے مجھے منتخب فرمایا۔“ ۲

۱ صحیح جامع ترمذی، کتاب المناقب، باب مناقب اہل بیت النبی صلی اللہ علیہ وسلم

۲ صحیح مسلم، کتاب الفضائل، باب فضل نسب النبی ﷺ.....

۳ شرح عقیدہ واسطیہ، ص ۱۴۸، ۱۵۲

گویا نبی ﷺ عرب کے بہترین خاندان میں سے سب سے بہتر انتخاب ہیں اس طرح آپ کا گھرانہ بھی منتخب گھرانہ ٹھہرا جس طرح نبی ﷺ کی محبت ایمان کا حصہ ہے اس کے بغیر ایمان مکمل نہیں ہوتا اسی طرح آپ کے گھر والوں سے محبت رکھنا بھی ایمان کا حصہ ہے اور آپ ﷺ نے اس دنیا سے جاتے ہوئے کتاب اللہ اور اہل بیت کی محبت کو مضبوطی سے تھامے رکھنے کی وصیت فرمائی ان میں سے کسی ایک کی محبت سے دل کا خالی ہو جانا درحقیقت ایمان سے ہاتھ دھو بیٹھنے کے مترادف ہے امام شافعی رحمۃ اللہ نے اسی لئے مدحِ اہل بیت میں درج ذیل اشعار محبت و عقیدت میں ڈوب کر کہے ہیں۔

يَا أَهْلَ بَيْتِ رَسُولِ اللَّهِ حُبُّكُمْ
قَرُصٌ مِّنَ اللَّهِ فِي الْقُرْآنِ أَنْزَلَهُ
كَفَاكُم مِّنْ عَظِيمِ الْقَدْرِ أَنْكُمْ
مَنْ لَمْ يُصَلِّ عَلَيْكُمْ لِأَصْلُوٰةٍ لَهُ

”اے نبی ﷺ کے اہل بیت اللہ تعالیٰ نے تمہاری محبت کو فرض قرار دیا ہے اس قرآن میں جس کو اس نے نازل کیا ہے تمہاری عظمت و شان کیلئے یہی کافی ہے کہ جس نے تم پر درود نہیں پڑھا اس کی نماز ہی قبول نہیں۔“

ایک اور مقام پر امام شافعی رحمۃ اللہ نے محبت اہل بیت سے منہ موڑنے والوں پر ان الفاظ میں تنقید کی ہے۔

لَمَّا رَأَيْتَ النَّاسَ قَدْ ذَهَبَ بِهِمْ
مَذَاهِبُهُمْ فِي الْبَحْرِ الْعَمِيِّ وَالْجَهْلِ
وَأَمْسَكْتُ حَبْلَ اللَّهِ وَهُوَ وَلَا نَهُمْ
كَمَا قَدْ أَمَرْنَا بِالتَّمَسُّكِ بِالْحَبْلِ

”جب میں نے لوگوں کو دیکھا کہ بے شک وہ ان لوگوں کی روش پر چل رہے

ہیں جو جہالت اور ہلاکت کے سمندر میں غرق ہیں تو میں نے اللہ کی رسی کو تھام لیا اور وہ ان (اہل بیت) کی محبت ہے جیسا کہ ہمیں اس رسی کو مضبوطی سے تھامنے کا حکم دیا گیا ہے۔“

اہل بیت کی محبت میں اشعار کہنا یا نثر کے انداز میں خراج عقیدت پیش کرنا ایسے ہی ہے جیسے کوئی چاندنی تعریف کرے جبکہ چاند تو پہلے ہی بلند ہے اس کی اطمینان بخش چاندنی تو پہلے ہی دلوں کا سکون اور قرار ہے اور اہل بیت سے بغض کا اظہار کوئی قلم سے کرے یا زبان سے وہ چاند پہ تھوکنے کے مترادف ہے اس لئے کہ چاند پہ تھوکا جائے تو وہ چاند تک نہیں پہنچتا بلکہ اپنے ہی منہ پر گر جاتا ہے۔

دنیا میں جنت کی بشارت:

سیدنا حسینؑ کو یہ شرف حاصل ہے کہ زبان نبوت سے ان کیلئے جنتی ہونے کا اعلان ہو چکا ہے حسینؑ دنیا میں چلتے پھرتے جنتی تھے کیا اہل نظر عظمت حسین بیان کرنے کیلئے کسی ایسی شخصیت سے مقابلہ کے محتاج ہیں جس کے جنتی ہونے کا کوئی حتمی دعویٰ نہیں کر سکتا حسینؑ نہ صرف جنتی ہیں بلکہ جنتی مردوں کے سردار بھی ہیں حضرت جابرؓ بیان کرتے ہیں کہ میں نے اپنے کانوں سے نبی ﷺ کو فرماتے ہوئے سنا:

مَنْ سَرَّهُ أَنْ يَنْظُرَ إِلَى رَجُلٍ مِنْ أَهْلِ الْجَنَّةِ فَلْيَنْظُرْ إِلَى الْحُسَيْنِ بْنِ عَلِيٍّ۔

”جس کو پسند ہو کہ کسی جنتی مرد کو دیکھے تو اسے چاہیے کہ حسین بن علیؑ کو دیکھے لے۔“

حدیث کے الفاظ درحقیقت اعلانیہ کلمات ہیں کہ ”جو کسی جنتی مرد کو دیکھنا چاہتا ہو حسین بن علیؑ کو دیکھے لے۔“ یہ اعلان تا قیامت کتب احادیث میں جگمگاتا رہے گا اور

معجم الزوائد ج ۹ ص ۱۹۳، باب مناقب الحسين بن علي وقال الهيثمي رجاله رجال الصحیح

اس کی ضیا پاشیوں سے عظمت اہل بیت کے دیپ جھلملاتے رہیں گے اور تعصب کی آندھیاں کبھی ان کی روشنی کو بھانہ سکیں گی اس لئے کہ کتب احادیث عظمت کے ان چراغوں کیلئے ایک ایسا تیل ہیں جس نے ان کی روشنی کو سدا بہار کر دیا ہے ہاں۔

فانوس بن سکے جس کی حفاظت ہوا کرے

وہ شمع کیا بجھے جس روشن الہ کرے

زبان چوسنے کا شرف:

یہ عظمت بھی حسینؑ کے حصہ میں آتی ہے کہ انہوں نے اس زبان کو چوسا جو وحی الہی سے حرکت کرتی تھی جس زبان سے تھوڑا سا لہاب کڑوے کنوؤں کو میٹھا بنا دیتا تھا تھوڑے سے کھانے کو اتنا کثیر کر دیتا کہ سینکڑوں صحابہ کھانا کھا لیتے جس زبان سے نکلنے والے لعاب میں برکت ہی برکت تھی اسی زبان کو چوس کے حسینؑ نے اپنی پیاس کو بجھایا تھا۔

عَنْ أَبِي هُرَيْرَةَ قَالَ أَشْهَدُ لَخُرُوجِنَا مَعَ رَسُولِ اللَّهِ ﷺ حَتَّى إِذَا كُنَّا
بِبَعْضِ الطَّرِيقِ سَمِعَ رَسُولُ اللَّهِ ﷺ الْحَسَنَ وَالْحُسَيْنَ وَهُمَا
يَبْكِيَانِ وَهُمَا مَعَ أُمَّهُمَا فَاسْرَعَ السَّيْرَ حَتَّى آتَاهُمَا فَسَمِعْتُهُ يَقُولُ
مَا شَأْنُ ابْنَيْ فَقَالَتِ الْعَطْشُ قَالَ فَأَخْلَفَ رَسُولُ اللَّهِ ﷺ إِلَى شَيْءٍ
يَبْتَغِي فِيهَا مَاءً أَوْ كَانَ الْمَاءُ يَوْمَئِذٍ إِعْدَارًا وَالنَّاسُ يُرِيدُونَ فَنَادَى
هَلْ أَحَدٌ مِنْكُمْ مَعَهُ مَاءٌ فَلَمْ يَبْقَ أَحَدٌ إِلَّا أَخْلَفَ بِيَدِهِ إِلَى كَلَامِهِ
يَبْتَغِي الْمَاءَ فِي شَيْءٍ فَلَمْ يَجِدْ أَحَدًا مِنْهُمْ فِطْرَةً فَقَالَ رَسُولُ اللَّهِ
ﷺ نَاوِلْنِي أَحَدَهُمَا فَنَاوَلْتُهُ إِيَّاهُ مِنْ تَحْتِ الْخِذْرِ فَرَأَيْتَ بَيَاضَ
ذِرَاعَيْهِمَا حِينَ نَاوَلْتُهُ فَأَخَذَهُ فَضَمَّهُ إِلَى صَدْرِهِ وَهُوَ يَضْغُو
مَا يَسْكُتُ فَادْلَعِ لِسَانَهُ فَجَعَلَ يَمُصُّهُ حَتَّى هَدَأَ أَوْ سَكَنَ فَلَمْ يَكُنْ
لَهُ بُكَاءٌ وَالْآخِرُ يَبْكِي كَمَا هُوَ مَا يَسْكُتُ ثُمَّ قَالَ نَاوِلْنِي الْآخَرَ

فَنَآوَلْتُهُ إِيَّاهُ فَفَعَلَ بِهِ كَذَلِكَ فَسَكَنَّا فَلَمْ نَسْمَعْ لَهُمَا صَوْتًا۔
 ”حضرت ابو ہریرہ رضی اللہ عنہ فرماتے ہیں میں گواہی دیتا ہوں کہ ہم نبی اکرم ﷺ کے ساتھ (سفر میں) نکلے، ابھی ہم راستے میں ہی تھے کہ آپ ﷺ نے حسن و حسین رضی اللہ عنہما کی آواز سنی دونوں رورہے تھے اور دونوں اپنی والدہ ماجدہ (سیدہ فاطمہ رضی اللہ عنہا) کے پاس ہی تھے۔ پس آپ ﷺ ان کے پاس تیزی سے پہنچے۔ (ابو ہریرہ رضی اللہ عنہ کہتے ہیں کہ) میں نے آپ ﷺ کو سیدہ فاطمہ رضی اللہ عنہا سے یہ فرماتے ہوئے سنا: میرے بیٹوں کو کیا ہوا؟ سیدہ فاطمہ سلام اللہ علیہا نے بتایا انہیں سخت پیاس لگی ہے۔ نبی اکرم ﷺ پانی لینے کے لئے مشکیزے کی طرف بڑھے۔ ان دنوں پانی کی سخت قلت تھی اور لوگوں کو پانی کی شدید ضرورت تھی۔ آپ ﷺ نے لوگوں کو آواز دی: کیا کسی کے پاس پانی ہے؟ ہر ایک نے کجاؤوں سے لٹکتے ہوئے مشکیزوں میں پانی دیکھا مگر ان کو قطرہ تک نہ ملا۔ مگر ان کو قطرہ تک نہ ملا۔ آپ ﷺ نے سیدہ فاطمہ سلام اللہ علیہا سے فرمایا: ایک بچہ مجھے دیں انہوں نے ایک کو پردے کے نیچے سے دے دیا۔ پس آپ ﷺ نے اس کو پکڑ کر اپنے سینے سے لگا لیا مگر وہ سخت پیاس کی وجہ سے مسلسل رورہا تھا اور خاموش نہیں ہو رہا تھا۔ پس آپ ﷺ نے اس کے منہ میں اپنی زبان مبارک ڈال دی وہ اسے چوسنے لگا حتیٰ کہ سیرابی کی وجہ سے سکون میں آ گیا میں نے دوبارہ اس کے رونے کی آواز نہ سنی، جب کہ دوسرا بھی اسی طرح (مسلسل رو رہا تھا) پس نبی ﷺ نے فرمایا: دوسرا بھی مجھے دے دیں تو سیدہ فاطمہ رضی اللہ عنہا نے

طبرانی، المعجم الكبير، ۵۰۳، رقم: ۲۶۵۶، ہیشمی، مجمع الزوائد، ۱۸۱/۹، بیہمی نے اس کے رواۃ ثقہ قرار دیئے ہیں۔ مزی، تہذیب الکمال، ۲۳۱/۶، ابن عساکر، تاریخ دمشق، ۲۲۱/۱۳، عسقلانی، تہذیب التہذیب، ۲۹۸/۲، شوکانی، درالسحابہ فی مناقب القرابہ والصحابہ: ۳۰۶، سیوطی، الخصائص الکبریٰ، ۱۰۶/۱۰

دوسرے کو بھی نبی ﷺ کے حوالے کر دیا نبی ﷺ نے اس سے بھی وہی معاملہ کیا (یعنی زبان مبارک اس کے منہ میں ڈالی) سو وہ دونوں ایسے خاموش ہوئے کہ میں نے دوبارہ ان کے رونے کی آواز نہ سنی۔“

غور فرمائیے! نبی کائنات ﷺ سے حسن و حسین رضی اللہ عنہما کا پیاس سے بلکنا برداشت نہیں ہو سکا آپ نے بے چینی کے عالم میں قافلہ میں اعلان کیا کہ کسی کے پاس پانی ہے تو حسین کی پیاس بجھا دے پھر اپنے نواسوں کی تشنگی دور کرنے کیلئے زبان مبارک ان کے منہ میں دے دی کیا میدان کربلا میں اسی حسین رضی اللہ عنہ پر پانی بند کرنے والے شقی القلب لوگوں سے سردار دو جہاں خوش ہوں گے آہ کس قدر خالم تھے وہ لوگ جنہوں نے نواسہ رسول کو پیاس کی شدت میں شہید کر دیا جن کے نزدیک کسی جانور کا پانی پی کر پیاس بجھا لینا تو جائز تھا لیکن خانوادہ رسول کیلئے پانی پینا جرم تھا کس قدر بدنصیب تھے وہ لوگ جو فاطمہ رضی اللہ عنہا کے جگر گوشہ کی تڑپتی لاش کو اپنے لئے انعام سمجھتے رہے حالانکہ تاریخ نے ہمیشہ کیلئے ان کے منہ پر کالک مل دی اور انہیں قابل نفرت افراد کا روپ دے دیا اور دوسری طرف سیدنا حسین رضی اللہ عنہ کو وہ عظمت دی کہ ان کی شخصیت تو ایک طرف ان کے جسم سے خون کے قطرات بھی جس سر زمین پر گرے اسے شعراء یوں خراج عقیدت پیش کرنے لگے۔

اے کربلا کی خاک، تو اس احسان کو نہ بھول
تڑپی ہے تجھ پر لاش جگر گوشہ بتول
مظلوم کے لہو سے تیری پیاس بجھ گئی
سیراب کر گیا تجھے خونِ رگِ رسول

(ظفر علی خان)



حسین رضی اللہ عنہ صحابی رسول صلی اللہ علیہ وسلم ہیں

حسین رضی اللہ عنہ کی عظمت کو اس وجہ سے بھی چار چاند لگ جاتے ہیں کہ انہیں صحابی رسول صلی اللہ علیہ وسلم ہونے کا شرف حاصل ہے اور صحابہ کی شخصیات صرف تاریخی حیثیت ہی نہیں رکھتیں بلکہ ان کی شخصیات شرعی حیثیت کی مالک ہیں ان سے محبت ان کا دفاع اور ان کی تعظیم سب شریعت کا حصہ ہیں مثال کے طور پر چند روایات ملاحظہ فرمائیں:

ایک مد جو کا مقام:

عَنْ أَبِي سَعِيدٍ بْنِ الْخُدْرِيِّ رَضِيَ اللَّهُ عَنْهُ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ لَا تَسْبُوا أَصْحَابِي قُلُوبًا أَنْ أَحَدَكُمْ أَنْفَقَ مِثْلَ أَحَدٍ ذَهَبًا مَا بَلَغَ مَدًّا أَحَدِهِمْ وَلَا نَصِيفَهُ ۗ

حضرت سعید خدری رضی اللہ عنہ سے روایت ہے کہ نبی صلی اللہ علیہ وسلم نے فرمایا میرے اصحاب کو برا بھلا مت کہو اگر کوئی شخص احد پہاڑ کے برابر بھی سونا (اللہ کی راہ میں) خرچ کر ڈالے تو ان کے ایک مدغلہ کے برابر بھی نہیں ہو سکتا اور نہ ان کے آدھے مد کے برابر۔

صحابہ کا ایک مدغلہ اللہ کی راہ میں خرچ کرنا اجر و ثواب میں اتنا بڑھ کے ہے کہ بعد میں آنے والے لوگ احد پہاڑ کے برابر سونا خرچ کر کے بھی اس مد کو نہیں پہنچ سکتے اور مد کیا ہے علامہ ابن اثیر لکھتے ہیں:

إِنَّ أَصْلَ الْمُدِّ مَقْتَرٌ أَنْ يَمُدَّ الرَّجُلُ يَدَيْهِ فَيَمْلَأُ كَفَّيْهِ طَعَامًا ۗ

”مد جنس طعام کی اس مقدار کو کہتے ہیں جسے آدمی اپنی دونوں ہتھیلیوں میں بھرنا

۱ اللؤلؤ والمرجان، کتاب فضائل الصحابہ، باب تحریم سب الصحابہ رضی اللہ عنہم

۲ اسلامی اوزان از فاروق اصغر صارم، بحوالہ نہایہ، ۳/۳۰۸

”ہے۔“

صحابہ کو گالی دینا لعنت کا باعث:

حضرت عبداللہ بن عباسؓ سے یہ روایت نقل کرتے ہیں:-
 مَنْ سَبَّ أَصْحَابِي فَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ
 ”جو میرے صحابہؓ کو گالی دے اس پر اللہ تعالیٰ فرشتوں اور تمام لوگوں کی
 لعنت ہو۔“

صحابہ کو گالی دینے والا بندہ پیغمبر کائنات ﷺ کی زبان سے لعنتی آدمی ہے اور حسینؑ کا شمار بھی صحابہ میں ہے اور یہ بات محکم ہے کہ تابعین یا ان کے بعد آنے والے مقام و مرتبہ میں کسی ادنیٰ صحابی کا مقابلہ بھی نہیں کر سکتے اور حسینؑ تو صحابی ہونے کے ساتھ اہل بیت سے بھی تعلق رکھتے ہیں نواسہ رسول بھی ہیں صحابہؓ سے محبت رکھنے کی وجوہات کیا ہیں امام ذہبی رحمہ اللہ کتاب الکبائر میں لکھتے ہیں:

”صحابہؓ سے ان کے فضائل و مناقب کی بنا پر محبت کی جاتی ہے اور ان کے ساتھ محبت کی سب سے بڑی وجہ یہ ہے کہ وہ رسول اکرم ﷺ کی صحبت میں رہے آپ کے مشن کو تروتازہ رکھا، آپ کے ساتھ ایمان لائے، آپ کو تقویت دی، اپنی جانوں اور مالوں کے ساتھ آپ کی غم خواری کی۔ تو جو شخص ان سے محبت کرے گا وہ یقیناً رسول اکرم ﷺ سے محبت رکھتا ہے اسی لیے اس نے آپ کے خدمتگاروں سے محبت کی۔ تو گویا صحابہؓ سے محبت آپ ﷺ سے محبت کا عنوان ہے اور صحابہؓ سے بغض آپ ﷺ کے ساتھ بغض کا عنوان ہے۔ اور ایک حدیث میں ہے کہ انصار کے ساتھ محبت رکھنا ایمان میں سے ہے اور ان کے ساتھ بغض رکھنا نفاق میں سے ہے۔ اس کی وجہ یہ ہے کہ انصار صحابہ کرامؓ نے دین میں خوب سہقت کی اور دوڑ دھوپ کی اور رسول اکرم ﷺ کے سامنے کافروں کے ساتھ جس طرح ہوسکا جہاد کیا۔“

اسی طرح علیؑ سے محبت رکھنا ایمان میں سے ہے اور ان سے بغض رکھنا نفاق میں سے ہے۔ صحابہ کرامؓ کے فضائل کا اندازہ ان کے حالات سیرت اور کارناموں سے لگایا جاتا ہے جو انہوں نے رسول اللہ ﷺ کی زندگی میں سرانجام دیئے اور آپؐ کے دنیا سے رخصت ہو جانے کے بعد جو کردار ان کا رہا۔ مثلاً ایمان کی طرف سبقت کرنا، کافروں سے جہاد کرنا، دین کی نشر و اشاعت، اسلامی شعائر کا اظہار، اللہ اور اس کے پیغمبرؐ کے کلمے کی سر بلندی کے لیے کوشش، اور آپؐ کے فرائض و سنن کی تعلیم۔ اگر یہ پاکباز ہستیاں اللہ نہ بناتا تو ہم تک دین کے اصول و فروع میں سے کچھ بھی نہ پہنچ پاتا، نہ ہمیں کسی فریضے اور سنت کا پتہ چل سکتا، اور نہ ہمیں کوئی حدیث اور خبر مل سکتی۔

لہذا جو شخص ان کی جانب طعن و تشنیع سے کام لے اور ان کو گالی دے وہ دین سے اور ملت اسلامیہ سے خارج ہو جاتا ہے کیونکہ ان میں طعن ان کی برائیوں کا دل میں اعتقاد رکھنے کی وجہ سے کیا جاتا ہے اور اس کا سبب ان کے متعلق سینے میں کینہ و بغض ہوتا ہے اور اللہ تعالیٰ نے اپنی مقدس کتاب میں جو ان کی مدح و ثناء بیان کی ہے اس کا انکار ہوتا ہے۔ اور رسول اللہ ﷺ کے ان کے متعلق تعریفی کلمات کی نفی اور انکار ہوتا ہے۔

احادیث بیان کرنے کا شرف:

سیدنا حسینؑ کو ایک شرف یہ بھی حاصل ہے کہ وہ صاحب روایت صحابی ہیں کتب احادیث میں ان سے مروی احادیث ان کی عظمت کے روشن چراغ ہیں۔ مشکوٰۃ المصابیح کے راویوں پر بحث کرتے ہوئے شیخ ولی الدین ابو عبد اللہ محمد بن عبد اللہ الخطیب رحمۃ اللہ "اکمال فی السماء الرجال" میں حرف الحاء کے ضمن میں پانچویں نمبر پر سیدنا حسینؑ کا تذکرہ کرتے ہوئے لکھتے ہیں:

هُوَ حُسَيْنُ بْنُ عَلِيٍّ بْنِ أَبِي طَالِبٍ وَكُنْيَتُهُ أَبُو عَبْدِ اللَّهِ سِبْطُ رَسُولِ اللَّهِ ﷺ وَرِيحَانَتُهُ وَسَيْدُ شَبَابِ أَهْلِ الْجَنَّةِ ۱

۱۔ اکمال فی اسماء الرجال لصاحب المشکوٰۃ شیخ ولی الدین ابی عبد اللہ محمد بن عبد اللہ الخطیب حرف الحاء فصل فی الصحابه

”حسین سے مراد حسین بن علی بن ابی طالب رضی اللہ عنہ ہیں ان کی کنیت ابو عبد اللہ ہے وہ رسول اللہ صلی اللہ علیہ وسلم کے نواسے اور ان کے پھول اور اہل جنت میں نوجوانوں کے سردار ہیں۔“

اسی فصل میں حاشیہ نمبر ۴ پر ہے:

قَالَ ابْنُ حَجْرٍ فِي الْخُلَاصَةِ رَوَى عَنْ جَدِّهِ صَلَّى اللَّهُ عَلَيْهِ وَسَلَّمَ ثَمَانِيَةَ أَحَادِيثَ

”ابن حجر خلاصہ میں بیان کرتے ہیں کہ حضرت حسین رضی اللہ عنہ اپنے نانا سے آٹھ احادیث روایت فرماتے ہیں۔“

صحیح ترین سند:

کتب احادیث میں بعض حدیثیں ایسی ہیں کہ جنہیں راوی اپنے باپ اور دادا کے واسطے سے نقل کرتا ہے حافظ ابن حجر عسقلانی رحمہ اللہ نے ایک ایسی ہی حدیث کے بارے میں جس کی سند اس طرح سے چلتی ہے۔

عَنْ عَلِيِّ بْنِ حُسَيْنٍ عَنْ حُسَيْنِ بْنِ عَلِيٍّ عَنْ عَلِيِّ بْنِ أَبِي طَالِبٍ رَضِيَ اللَّهُ عَنْهُمْ

کے متعلق فرماتے ہیں باپ دادا کی روایت بیان کرنے والوں میں یہ سند صحیح ترین اور سب سے بلند درجہ کی ہے۔ تہذیب التہذیب میں ابو بکر بن ابی شیبہ رحمہ اللہ کا یہ قول درج ہے۔

دنیا کی حدیث میں صحیح ترین سند ﴿زُهْرِيُّ عَنْ عَلِيٍّ بْنِ حُسَيْنٍ عَنْ أَبِيهِ عَنْ عَلِيٍّ رَضِيَ اللَّهُ عَنْهُمْ﴾ ہے۔

اسی طرح حضرت حسین رضی اللہ عنہ کا تعلق اس سلسلہ ذہبیہ سے جڑ جاتا ہے جہاں محدثین حدیث اور اخبار جیسے محبت بھرے الفاظ بول کے اپنے اساتذہ اور شیوخ کا تذکرہ کرتے ہیں،

ایسے ہی حضرت حسین سے روایت کرنے والوں نے یہ الفاظ استعمال کر کے عظمتِ حسین کو تسلیم کیا ہے، نمونہ کے طور پر حضرت حسین رضی اللہ عنہ سے مروی صحیح بخاری سے دو حدیثیں درج کر رہے ہیں۔

پہلی حدیث:

عَنِ الزُّهْرِيِّ قَالَ أَخْبَرَنِي عَلِيُّ بْنُ الْحُسَيْنِ أَنَّ حُسَيْنَ ابْنَ عَلِيٍّ أَخْبَرَهُ أَنَّ عَلِيَّ ابْنَ أَبِي طَالِبٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ وَقَاطِمَةَ بِنْتَ النَّبِيِّ صَلَّى اللَّهُ عَلَيْهِ وَسَلَّمَ فَقَالَ أَلَا تُصَلِّيَانِ فَقُلْتُ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ أَنْفُسَنَا بِيَدِ اللَّهِ فَإِذَا شَاءَ أَنْ يُعْتَنَّا بَعَثْنَا فَانصَرَفَ حِينَ قُلْتُ ذَلِكَ وَلَمْ يَرْجِعْ إِلَيَّ شَيْئًا ثُمَّ سَمِعْتُهُ وَهُوَ مُوَلِّ يَضْرِبُ فِخْذَهُ وَهُوَ يَقُولُ وَكَانَ الْإِنْسَانُ أَكْثَرَ شَيْءٍ جَدَلًا.

”امام زہری روایت کرتے ہیں کہ مجھے علی بن حسین رضی اللہ عنہ نے اور حسین بن علی رضی اللہ عنہ نے اور انیس علی بن ابی طالب رضی اللہ عنہ نے بتایا کہ ایک رات رسول اللہ نے انہیں اپنی صاحبزادی فاطمہ رضی اللہ عنہا کو آواز دے کر فرمایا کیا تم تہجد کی نماز نہیں پڑھتے؟ میں نے عرض کیا یا رسول اللہ! ہماری جانیں اللہ کے ہاتھ میں ہیں وہ جب ہمیں اٹھانا چاہے گا اٹھادے گا، جب میں نے یہ کہا تو آپ لوٹ گئے اور کچھ جواب نہ دیا پھر میں نے سنا جب آپ پیٹھ موڑ کر جا رہے تھے اپنی ران پر ہاتھ مارتے جاتے تھے اور فرما رہے تھے ”وَكَانَ الْإِنْسَانُ أَكْثَرَ شَيْءٍ جَدَلًا“، یعنی انسان سب سے زیادہ جھگڑا کرنے والا ہے۔“

دوسری حدیث:

عَنْ عَلِيِّ ابْنِ حُسَيْنِ بْنِ عَلِيٍّ عَنْ أَبِيهِ حُسَيْنِ بْنِ عَلِيٍّ عَنْ عَلِيِّ بْنِ

صحیح بخاری، کتاب التہجد، باب تحریض النبی صلی اللہ علیہ وسلم علی قیام اللیل والنوافل من غیر ایجاب.....

أَبِي طَالِبٍ أَنَّهُ قَالَ أَصَبْتُ شَارِفًا مَعَ رَسُولِ اللَّهِ ﷺ فِي مَغْنَمٍ يَوْمَ
 بَدْرٍ قَالَ وَأَعْطَانِي رَسُولُ اللَّهِ صَلَّى اللَّهُ عَلَيْهِ وَسَلَّمَ شَارِفًا أُخْرَى
 فَأَنْخَتُهُمَا يَوْمًا عِنْدَ بَابِ رَجُلٍ مِنَ الْأَنْصَارِ وَأَنَا أُرِيدُ أَنْ أَحْمِلَ عَلَيْهَا
 إِذْ خِرًا لِأَبِيئِهِ وَمَعِيَ صَانِعٌ مِّنْ بَنِي قَيْنِقَاعَ فَاسْتَعِينَ بِهِ عَلِيٌّ وَلَيْمَةٌ
 فَاطِمَةُ وَحَمْزَةُ بْنُ عَبْدِ الْمُطَّلِبِ يَشْرَبُ فِي ذَلِكَ الْبَيْتِ مَعَهُ قَيْنَةٌ
 فَقَالَتْ يَا حَمْزَةُ لِلشَّرَفِ النَّوَاءُ“ فَتَارَ إِلَيْهِمَا حَمْزَةُ بِالسَّيْفِ فَجَبَّتْ
 أَسْنِمَتَهُمَا وَبَقَرَ خَوَاصِرَهُمَا ثُمَّ أَخَذَ مِنْ أَكْبَادِهِمَا قَالَ عَلِيُّ فَنظَرْتُ
 إِلَى مَنْظَرِ أَفْطَعْنِي فَأَتَيْتُ نَبِيَّ اللَّهِ صَلَّى اللَّهُ عَلَيْهِ وَسَلَّمَ وَعِنْدَهُ زَيْدُ
 بْنُ حَارِثَةَ فَأَخْبَرْتُهُ الْخَبَرَ فَخَرَجَ وَمَعَهُ زَيْدٌ فَأَنْطَلَقْتُ مَعَهُ فَدَخَلَ
 عَلِيٌّ حَمْزَةَ فَتَغَيَّبَ عَلَيْهِ فَرَفَعَ حَمْزَةُ بَصْرَهُ وَقَالَ هَلْ أَنْتُمْ إِلَّا عَيْدٌ
 لِأَبَائِي فَرَجَعَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُقَهِّقِرُ حَتَّى خَرَجَ
 عَنْهُمْ وَذَلِكَ قَبْلَ تَحْرِيمِ الْخَمْرِ۔^۱

”علی بن حسین رضی اللہ عنہ اپنے والد حضرت حسین رضی اللہ عنہ سے روایت کرتی ہیں کہ حضرت
 علی رضی اللہ عنہ نے بیان فرمایا کہ بدر کے دن جو غنیمت کا مال ہاتھ آیا اس میں مجھے نبی
 ﷺ کے ساتھ ایک جوان اونٹنی ملی اور ایک اونٹنی مجھے نبی نے خود عنایت فرمائی
 میں نے دونوں اونٹیوں کو ایک انصاری آدمی کے دروازے پر بٹھایا اور میرا ارادہ
 تھا کہ ان پر اذخر گھاس لاد کر لادوں اس کو بیچوں میرے ساتھ بنو قینقاع کا ایک
 سنا رہی تھا اور حضرت فاطمہ رضی اللہ عنہا سے جو میں نکاح کرنے والا تھا اس کا ولیمہ
 کروں، اس وقت حمزہ رضی اللہ عنہ بن عبدالمطلب اسی گھر میں شراب پی رہے تھے اور
 گانے والی گارہی تھی، اس نے یہ مصرع گایا ”اٹھو حمزہ فر بہ جوان اونٹنیاں“ یہ سن
 کر حمزہ تلوار لے کر اٹھے اُن کے کوہان کاٹ لئے ان کے پیٹ پھاڑ ڈالے اور

۱ صحیح بخاری، کتاب المساقاة، باب بیع الخطب و لکلا

کلیدجیاں نکال لیں، (حضرت علی رضی اللہ عنہ فرماتے ہیں جب میں واپس آیا) تو میں نے ایک ایسا منظر دیکھا جس سے میں گھبرا گیا میں اس وقت نبی ﷺ کے پاس آیا اور آپ ﷺ کو سارا قصہ کہہ سنایا، آپ ﷺ کے پاس اس وقت زید بن حارثہ رضی اللہ عنہ بیٹھے تھے چنانچہ آپ ﷺ زید بن حارثہ رضی اللہ عنہ کو لے کر نکلے اور میں بھی ساتھ تھا آپ حمزہ کے پاس پہنچے اور ان پر غصے ہوئے، حمزہ نے (جونشہ کی کیفیت میں تھے) آنکھ اٹھائی اور کہنے لگے تم تو میرے باپ دادا کے غلام ہو یہ حال دیکھ کر نبی ﷺ وہاں سے پچھلے پاؤں لوٹے اور واپس آ گئے اور یہ واقعہ شراب حرام ہونے سے پہلے کا ہے۔“



جنہیں رسول اللہ صلی اللہ علیہ وسلم کے ہونٹ چومتے رہے

بوسہ آدمی اس چیز کو دیتا ہے جو اسے پیاری ہو اور بوسہ فرط محبت کا اظہار ہے دل کے جذبات اگر زبان پر آئیں تو الفاظ کا روپ دھار لیتے ہیں اور اگر دل کی محبت ہونٹوں پر آئے تو بعض دفعہ فوراً شوق میں بوسوں کی شکل اختیار کر لیتی ہے نبی صلی اللہ علیہ وسلم نے حسین رضی اللہ عنہ سے ایسی ہی محبت کا بار بار اظہار کیا مثال کے طور پر ذیل کی روایت پڑھیے:

عَنْ أَبِي هُرَيْرَةَ قَالَ: خَرَجَ النَّبِيُّ ﷺ فِي طَائِفَةِ النَّهَارِ لَأُكَلِّمَنِي وَلَا أُكَلِّمُهُ حَتَّى أَتَى سُوقَ بَنِي قَيْنِقَاعَ فَجَلَسَ بِقِنَاءِ بَيْتِ فَاطِمَةَ، فَقَالَ أَلَمْ لُكِّعْ أَلَمْ لُكِّعْ؟ فَحَبَسَتْهُ شَيْئًا فَظَنَنْتُ أَنَّهَا تَلْسُهُ سَخَابًا أَوْ تَغْسِلُهُ فَجَاءَ يَشْتَدُّ حَتَّى عَانَقَهُ وَقَبَّلَهُ وَقَالَ اللَّهُمَّ أَحِبَّهُ وَأَحِبَّ مَنْ يُحِبُّهُ!

”حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم ایک مرتبہ دن کے کسی حصہ میں گھر سے چلے میں بھی ساتھ تھا نہ آپ نے مجھ سے کوئی بات کی اور نہ میں نے اسی طرح آپ بنی قینقاع کے بازار میں آئے پھر واپس ہوئے اور سیدہ فاطمہ رضی اللہ عنہا کے گھر کے آگن میں بیٹھ گئے پھر فرمایا: (آپ نے پوچھا) وہ بچہ کہاں ہے؟ وہ بچہ کہاں ہے؟ سیدہ فاطمہ رضی اللہ عنہا (کسی مصروفیت کی وجہ سے) فوراً آپ کی خدمت میں حاضر نہ ہو سکیں میں نے خیال کیا ممکن ہے حسن رضی اللہ عنہ کو کرتا وغیرہ پہنارہی ہوں یا نہلا رہی ہوں۔ تھوڑی ہی دیر بعد حسن رضی اللہ عنہ دوڑتے ہوئے آئے آپ نے ان کو سینے سے لگا لیا اور بوسہ لیا پھر فرمایا اے اللہ! اسے محبوب رکھ اور اس شخص کو بھی محبوب رکھ جو اس سے محبت رکھے۔“

۱۔ اخرجہ البخاری فی کتاب البیوع ، باب ما ذکر فی الأسواق ۳ / ۸۷ ،
 (ط الشعب) واخرجہ البخاری ، ایضاً فی باب: السخاب للصبيان ۷ / ۲۰۵

نبی ﷺ کے بوسے کی اہمیت:

حضرت عابس بن ربیعہ بیان کرتے ہیں:

رَأَيْتُ عُمَرَ بْنَ الْخَطَّابِ رضی اللہ عنہ يَقْبَلُ الْحَجَرَ يَعْنِي الْأَسْوَدَ - وَيَقُولُ
إِنِّي أَعْلَمُ أَنَّكَ حَجَرٌ مَا تَنْفَعُ وَلَا تَضُرُّ لَوْلَا أَنِّي رَأَيْتُ رَسُولَ اللَّهِ
(ﷺ) يَقْبَلُكَ مَا قَبَّلْتُكَ -

”میں نے عمر بن خطاب رضی اللہ عنہ کو حجر اسود کو بوسہ دیتے ہوئے دیکھا اور وہ فرما رہے تھے میں جانتا ہوں تو ایک پتھر ہے نہ نفع دے سکتا ہے نہ نقصان پہنچا سکتا ہے اگر میں نے رسول اللہ ﷺ کو تجھے بوسہ دیتے ہوئے نہ دیکھا ہوتا تو میں تجھے (کبھی) بوسہ نہ دیتا۔

حضرت عمر رضی اللہ عنہ رسول اللہ ﷺ کی اطاعت کرتے ہوئے اس پتھر کو محبت سے چوم رہے ہیں جس سے نبی ﷺ کے پیارے ہونٹ مس ہوئے اور ساتھ اس بات کا اظہار بھی کر رہے ہیں۔

تیرے بوسے کو ہم دیتے ہیں بوسہ حجر اسود پہ
وگر نہ ہم مسلمانوں کا کیا رکھا ہے اس پتھر میں

اگر مسلمانوں نے اپنے نبی کو حجر اسود کا بوسہ دیتے ہوئے نہ دیکھا ہوتا تو کبھی بھی وہ حجر اسود کو بوسہ نہ دیتے اس لئے کہ حج بھی اطاعت مصطفیٰ کا نام ہے کیا ہمارے لئے یہی کافی نہیں کہ پیغمبر نے اپنے جن پیارے نو اسوں کو بوسہ دے کر ہمیں اُن سے محبت کی دعوت دی ہے ہم اس نبی ﷺ کی خاطر ہی اپنی تحقیق کے بکس بند کر کے اپنے دل میں حسین کی محبت کو جگہ دیں اور نبی کی خاطر اس اختلاف کو ترک کر کے کہ کون حق پر تھا اور کون نہیں تھا محبت اہل بیت کو اپنے دامن میں بھر لیں اور ان کی مدح سرائی میں اپنے قلم کو جنبش دے کر رسول اللہ ﷺ کے شاخو انوں میں اپنا نام لکھوا لیں شاید یہی ہماری سابقہ زندگی کے تاریک دنوں کا کفارہ بن جائے۔

۱ صحیح بخاری، کتاب الحج، باب تقبیل الحجر الاسود فی الطواف

اعزازات

سابقہ احادیث کے مطالعہ سے یہ بات نکھر کر سامنے آ جاتی ہے کہ حضرت حسینؑ نبی ﷺ کے وہ محبوب نواسے ہیں جنہیں نبی ﷺ نے بے شمار اعزازات سے نوازا ہے، یہ وہ اعزاز ہیں جو کسی اور صحابی کے حصہ میں نہیں آئے، یہ اعزاز نہ تو کوئی ان سے چھین سکتا ہے اور نہ ہی کتب احادیث سے عظمتِ حسینؑ کے ان روشن چراغوں کو بجھایا جاسکتا ہے۔

① نبی کائنات ﷺ نے حسینؑ کا نام خود رکھا ذیل کی روایت میں اس کا ذکر موجود ہے اور امام احمد محمد شاکر نے اس کی اسناد کو صحیح قرار دیا ہے۔

عَنْ عَلِيٍّ قَالَ: لَمَّا وَلَدَ الْحَسَنُ سَمَّيْتُهُ حَرْبًا، فَجَاءَ رَسُولُ اللَّهِ فَقَالَ: أَرُونِي ابْنِي مَا سَمَّيْتُمُوهُ؟ قَالَ: قُلْتُ: حَرْبًا، قَالَ: بَلْ هُوَ حَسَنٌ، فَلَمَّا وَلَدَ الْحُسَيْنِ سَمَّيْتُهُ حَرْبًا، فَجَاءَ رَسُولُ اللَّهِ فَقَالَ: أَرُونِي ابْنِي، فَاسَمَّيْتُمُوهُ؟ قَالَ قُلْتُ: حَرْبًا، قَالَ: بَلْ هُوَ حُسَيْنٌ۔^۱

”حضرت علیؑ سے روایت ہے کہ جب حسنؑ پیدا ہوئے تو میں نے ان کا نام حرب رکھا، پس رسول اللہ ﷺ تشریف اور فرمایا مجھے میرے بیٹے کی زیارت کرو، اس کا کیا نام رکھا ہے؟ میں نے کہا حرب، آپ ﷺ نے فرمایا بلکہ وہ تو حسن ہے، اور جب حسینؑ پیدا ہوئے تو میں نے ان کا نام حرب رکھا، چنانچہ

① الحدیث اخرجہ الطیالسی فی مسنده ح: ۱۲۹، والإمام احمد/ ۹۸، میمنیة، ویرقم ۷۶۹ ط، شاکر، وقال: اسنادہ صحیح، والحدیث فی مجمع الزوائد ۸/ ۵۲، حیث قال: رواه احمد، والبزار والطبرانی ذکره ابن حبان فی الثقات، والحدیث مکرر برقم: ۹۵۳، وشبر: امیر

رسول اللہ ﷺ تشریف لائے اور فرمایا مجھے میرا بیٹا دکھاؤ تم نے اس کا کیا نام رکھا ہے، میں نے کہا حرب، آپ ﷺ نے فرمایا بلکہ وہ تو حسین ہے۔“

✽ نبی ﷺ کی جانب سے حسین کریمین رضی اللہ عنہما کا عقیدہ:

عَنْ ابْنِ عَبَّاسٍ رَضِيَ اللَّهُ عَنْهُمَا قَالَ: عَقَّ رَسُولُ اللَّهِ عَنِ الْحَسَنِ وَالْحُسَيْنِ بِكَبْشَيْنِ كَبْشَيْنٍ۔^۱

”حضرت عبداللہ بن عباس رضی اللہ عنہما سے مروی ہے کہ حضور نبی اکرم ﷺ نے حسین کریمین رضی اللہ عنہما کی طرف سے عقیتے کے دو دو دبنے ذبح کئے۔“

✽ حسینؑ کی دعا حق و باطل کے فیصلے کا معیار:

قرآن حکیم میں اللہ تعالیٰ نے اگرچہ واضح الفاظ میں فرمادیا ہے:

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ۔ (احزاب: ۴۰)

”محمد ﷺ تمہارے مردوں میں سے کسی کے باپ نہیں بلکہ وہ اللہ کے رسول اور خاتم النبیین ہیں۔“

لیکن نبی ﷺ نے خصوصی شفقت کی وجہ سے حسن رضی اللہ عنہ و حسین رضی اللہ عنہ کو وہ مقام دیا جو

بیٹوں کو دیا جاتا ہے، چنانچہ کتب احادیث میں یہ روایت موجود ہے:

عَنْ سَعْدِ بْنِ أَبِي وَقَّاصٍ رَضِيَ اللَّهُ عَنْهُ قَالَ: لَمَّا نَزَلَتْ هَذِهِ الْآيَةُ (فَقُلْ تَعَالَوْا نَدْعُ أَبْنَاءَنَا وَنَدْعُ أَبْنَاءَكُمْ) دَعَا رَسُولُ اللَّهِ ﷺ عَلِيًّا وَقَاطِمَةَ وَحَسَنًا وَحُسَيْنًا فَقَالَ: اللَّهُمَّ هُوَ لَاءِ أَهْلِي۔^۲

۱ نسائی، السنن، ۱۶۵/۷، کتاب العقیقہ، رقم: ۳۲۱۹، نسائی السنن الکبریٰ،

۳/۷۶، رقم: ۳۵۳۵، سیوطی، تنویر الحوالک، ۱/۳۳۵، رقم: ۱۰۷۱، زرقانی،

شرح الموطا، ۳/۱۳۰، شوکانی، نیل الاوطار، ۵/۲۲۷، مبارکپوری، تحفة

الاحوذی، ۵/۸۷، صنعائی، سبل السلام، ۳/۹۸

۲ مسلم الصحیح، ۳/۱۸۷۱، کتاب فضائل الصحابہ، رقم: ۲۳۰۳، ←

”حضرت سعد بن ابی وقاصؓ بیان کرتے ہیں کہ جب آیت مباہلہ ”آپ فرمادیں آؤ ہم اپنے بیٹوں کو بلااتے ہیں اور تم اپنے بیٹوں کو بلاؤ۔“ نازل ہوئی تو حضور نبی اکرمؐ نے علی، فاطمہ، حسن اور حسین کو بلایا، پھر فرمایا: یا اللہ! یہ میرے اہل (بیت) ہیں۔“

معلوم ہوا کہ نجران کے عیسائیوں سے مباہلہ کے موقع پر وحی الہی نے حسینؑ کو آپؐ کے بیٹوں جیسا مقام دیا اور ان کی دعا کو حق و باطل کے فیصلہ میں مرکزی حیثیت دی۔

✽ چادرِ مصطفیٰؐ کے سایہ میں:

عَنْ أُمِّ سَلَمَةَ رَضِيَ اللَّهُ عَنْهَا أَنَّ رَسُولَ اللَّهِ جَمَعَ فَاطِمَةَ وَحَسَنًا وَحُسَيْنًا ثُمَّ ادَّخَلَهُمْ تَحْتَ قُبَيْهِ ثُمَّ قَالَ: اللَّهُمَّ هَؤُلَاءِ أَهْلُ بَيْتِي۔
 ”ام المومنین حضرت ام سلمہؓ سے مروی ہے کہ حضور نبی اکرمؐ نے فاطمہ سلام اللہ علیہا اور حسن و حسینؑ کو جمع فرما کر ان کو اپنی چادر میں لے لیا اور فرمایا: اے اللہ! یہ میرے اہل بیت ہیں۔“

☆ حسینؑ سے محبت کرنے والے کے لئے نبیؐ نے دعا کی کہ اللہ ایسے بندے سے محبت رکھ۔

☆ دنیا سے جاتے ہوئے آپؐ نے کم بیش ایک لاکھ صحابہ کو مخاطب ہو کے یہ الفاظ ارشاد فرمائے: ”لوگو! میں تم میں ایسی چیز چھوڑ کر جا رہا ہوں اگر تم ان کو پکڑے رکھو

← ترمذی، الجامع الصحیح، ۵/۲۲۵، کتاب تفسیر القرآن، رقم: ۲۹۹۹، احمد بن

حنبل، المسند، ۱/۱۸۵، رقم: ۱۶۰۸

طبرانی، المعجم الكبير، ۳/۵۳، رقم: ۲۶۶۳، طبرانی، المعجم

الكبير، ۲۳/۳۰۸، رقم: ۶۹۶، ابن موسى، معصر المختصر، ۲/۲۶۶، حاکم،

المستدرک، ۳/۱۵۸، رقم: ۴۷۰۵، طبری، جامع البيان في تفسير القرآن، ۲۲/۸،

ابن كثير، تفسير القرآن العظيم، ۳/۶۸۴

گے تو گمراہ نہ ہو گے ان میں ایک اللہ کی کتاب ہے اور دوسرے میرے اہل بیت ہیں۔“

یہاں اہل بیت کی محبت کو گمراہی سے بچاؤ کا ایک سبب قرار دے دیا۔
 ☆ عبادت کے دوران بھی حسینؑ کی تکلیف آپ ﷺ سے برداشت نہ ہو سکی اس لئے حسین کی خاطر دورانِ خطبہ منبر سے اترے اور نماز کے دوران سجدہ کو لمبا کر دیا۔
 نوٹ: ان سب کی تخریج پچھلے صفحات میں گزر چکی ہے۔



صحابہ اور محبتِ اہل بیت

صحابہ کرام رضی اللہ عنہم اہل بیت سے محبت رکھنا ضروری سمجھتے تھے، ایسے بہت سے واقعات ملتے ہیں جن سے صحابہ کی اہل بیت سے محبت جھلکتی ہوئی دکھائی دیتی ہے۔ نمونہ کے طور پر چند ایک درج ذیل ہیں۔

حضرت ابو بکر رضی اللہ عنہ کی اہل بیت سے محبت:

حضرت ابو بکر رضی اللہ عنہ نے ایک دفعہ صحابہ کو مخاطب کرتے ہوئے فرمایا:

أَرْقُبُوا مُحَمَّدًا ﷺ فِي أَهْلِ بَيْتِهِ

”تم محمد ﷺ کا ان کے اہل بیت کے بارے میں خیال رکھو۔“

ان الفاظ کی شرح کرتے ہوئے حافظ صلاح الدین یوسف (ریاض الصالحین مترجم، طبع دار السلام) میں لکھتے ہیں، اس میں اہل بیت نبوی کی محبت اور ان کی عزت و توقیر کو نبی ﷺ کے احترام و وقار کے ساتھ منسلک کر دیا ہے، یعنی جو اہل بیت کی عزت کرے گا وہ گویا نبی ﷺ کی قدر و منزلت کرنے والا شمار ہوگا اس کے برعکس جو دل عظمت اہل بیت سے خالی ہے وہ دل احترام نبوت سے خالی ہے۔

حضرت عمر رضی اللہ عنہ کی اہل بیت سے محبت:

حضرت عمر رضی اللہ عنہ کو اہل بیت سے اتنی محبت تھی کہ بخاری کی ایک روایت میں آتا ہے، اُن کے دور میں جب لوگ قحط سالی میں مبتلا ہوئے تو حضرت عمر رضی اللہ عنہ عباس بن عبدالمطلب کے توسل سے بارش طلب کرتے اور کہتے ہم نبی ﷺ کے توسل سے بارش مانگا کرتے تھے

۱ صحیح بخاری، کتاب فضائل الصحابہ، باب مناقب الحسن والحسين

۲ ریاض الصالحین، جلد اول، باب اکرام اہل بیت رسول اللہ اوبیان فضلہم

اور رب تعالیٰ ہم پر بارش برساتا اور اب ہم نبی ﷺ کے چچا کے توسل سے تجھ سے بارش مانگتے ہیں۔ نیز ابن تیمیہ رحمہ اللہ اقتضاء الصراط میں لکھتے ہیں:

وَأَنْظُرُ إِلَى عُمَرَ بْنِ الْخَطَّابِ رَضِيَ اللَّهُ عَنْهُ حِينَ وَضَعَ الدِّيُونَ، وَقَالُوا لَهُ: يَبْدَأُ أَمِيرُ الْمُؤْمِنِينَ بِنَفْسِهِ، وَقَالَ: لَا! وَلَكِنْ ضَعُوا عَمْرَ حَيْثُ وَضَعَهُ اللَّهُ تَعَالَى، فَبَدَأَ بِأَهْلِ بَيْتِ رَسُولِ اللَّهِ ثُمَّ مَنْ يَلِيهِمْ، حَتَّى جَاءَتْ نَوْبَتُهُ فِي بَنِي عَدِيٍّ، وَهُمْ مُتَأَخِّرُونَ عَنْ أَكْثَرِ بَطُونِ قُرَيْشٍ۔^۱

”اور دیکھو کہ جب حضرت عمرؓ نے وظائف کا رجسٹریا کیا تو لوگوں نے کہا: امیر المؤمنین! سب سے پہلے آپ اپنا نام لکھیں، آپ نے فرمایا: نہیں، عمر کو وہیں رہنے دو جہاں اسے اللہ تعالیٰ نے رکھا ہے، پھر سب سے پہلے رسول اللہ ﷺ کے اہل بیت کے نام لکھے۔ پھر ان قبائل کے جو آپ ﷺ کے قبیلہ سے قریب تھے۔ قریش کے اکثر قبائل لکھے جانے کے بعد آپ ﷺ کے قبیلہ بنو عدی کا نمبر آیا تو آپ ﷺ نے اپنا نام ان میں لکھا۔“

عمر و بن عاصؓ کی نظر میں:

فأخ مصر سيدنا عمرو بن عاصؓ نے ایک دفعہ کعبۃ اللہ میں حضرت حسینؓ کو دیکھا تو ان الفاظ میں اپنی محبت کا اظہار کیا:

هَذَا أَحَبُّ أَهْلِ الْأَرْضِ إِلَى أَهْلِ السَّمَاءِ الْيَوْمِ۔^۲

”اہل زمین میں سے آسمان والوں کے ہاں سب سے زیادہ محبوب یہ (حسینؓ) ہیں۔“

حضرت عمرو بن عاصؓ وہ ہیں جو امیر معاویہؓ کے ساتھ مل کر سیدنا علیؓ کو

۱۔ اقتضاء الصراط المستقیم، مخالفة اصحاب الجحیم۔ ۱۹۸

۲۔ سیر اعلام النبلا ج ۳ ص ۲۸۵

سے برس پر پیکار رہے، لیکن اعترافِ عظمت ہے کہ اہل زمین میں حسینؑ کو سب سے بڑھ کر محبوب قرار دے رہے ہیں۔

عبداللہ بن عمرؓ کی محبت:

حضرت عبدالرحمن بن ابوعبید فرماتے ہیں کہ کسی نے حضرت عبداللہ بن عمرؓ سے دریافت کیا کہ حالتِ احرام میں مکھی مارنے کا کیا حکم ہے، اس پر عبداللہ بن عمرؓ نے فرمایا:

أَهْلُ الْعِرَاقِ يَسْأَلُونَ عَنِ الدُّبَابِ وَقَدْ قَتَلُوا ابْنَ ابْنَةِ رَسُولِ اللَّهِ ﷺ وَقَالَ النَّبِيُّ ﷺ هُمَارٌ رِيحَانَتَايَ مِنَ الدُّنْيَا۔

”عراق والے مکھی کے بارے میں پوچھتے ہیں کہ (اس کو قتل کرنا کیسا ہے؟) حالانکہ انہوں نے نبی ﷺ کے نواسے کو قتل کر دیا اور نبی ﷺ نے اپنے دونوں نواسوں کی نسبت فرمایا تھا یہ دونوں دنیا میں میرے دو پھول ہیں۔“

عبداللہ بن عمرؓ اگر چاہتے تو سوال کے مطابق جواب دے دیتے لیکن ان کا دل حسینؑ کی شہادت پر تڑپ رہا تھا اور عراقیوں کے اس مذموم فعل پر وہ غم و غصہ سے بھرے ہوئے تھے، جب ان سے سوال کیا گیا تو حبِ اہل بیت نے جوشِ ماہرا اور وہ ضبط نہ کر سکے، عبداللہ بن عمرؓ کی ناراضگی قاتلین حسین کے منہ پر کسی طمانچہ سے کم نہیں۔



شہادتِ حسین رضی اللہ عنہ

شہادتِ حسین رضی اللہ عنہ کو میں اپنی کتاب کا مضمون نہیں بنانا چاہتا اس لئے کہ شہادتِ حسین پر بعض نام نہاد تحقیق نگاروں اور ناقدین نے اپنے قلم تیشے کی صورت میں استعمال کر کے عظمتِ حسین کی بلند عمارت میں دراڑیں ڈالنے کی کوشش کی ہے، اسی طرح بعض افسانہ نگاروں نے اسے دیومالائی داستانوں میں بدل دیا ہے، تاریخ کے چہرے سے گرد غبار جھاڑ کے بوسیدہ کتابوں کے ذریعہ حقائق تک پہنچنا لمبی تفصیل کا تقاضی ہے۔ اس لئے ”شہادتِ حسین“ پر بندہ احقر الگ سے ایک کتاب لکھنا چاہتا ہے لیکن چونکہ شہادت کے بغیر کتاب نامکمل رہتی ہے اس لئے شہادتِ حسین سے متعلقہ چند احادیث نقل کر کے آخر میں مولانا داؤد غزنوی رحمہ اللہ کا ایک مختصر اور جامع مضمون نقل کر دیں گے تاکہ کسی حد تک تشنگی دور ہو سکے۔

شہادتِ حسین رضی اللہ عنہ کی خبر عالم بیداری میں:

نبی ﷺ کو بیداری کے عالم میں جبریل امین کے ذریعہ مطلع کیا گیا کہ آپ کے نواسے حسین رضی اللہ عنہ کو قتل کر دیا جائے گا اور نبی ﷺ کے طلب کرنے پر جبریل امین نے آپ ﷺ کو قتل حسین رضی اللہ عنہ کی مٹی بھی لا کر دی کہ یہ سرزمین کربلا کی مٹی ہے جہاں فاطمہ رضی اللہ عنہا کے لختِ جگر کا ناحق خون بہایا جائے گا، جہاں آپ کی محبتوں کا مرکز و محور پیاس سے تڑپتا ہوا نیزوں کا مقابلہ کرے گا، اس ضمن میں چند روایات درج ہیں۔

ابو عبد اللہ فرات کے کنارے صبر کرنا:

عَنْ عَبْدِ اللَّهِ بْنِ نُجَيْبٍ عَنْ أَبِيهِ: أَنَّهُ سَارَ مَعَ عَلِيٍّ، وَكَانَ صَاحِبَ مَطْهَرَتِهِ، فَلَمَّا حَادَى نَبْوَى وَهُوَ مُنْطَلِقٌ إِلَى صِفِّينَ فَنَادَى عَلِيٌّ:

اَصْبِرْ اَبَا عَبْدِ اللَّهِ، اَصْبِرْ اَبَا عَبْدِ اللَّهِ بِسَطِّ الْفُرَاتِ، قُلْتُ: وَمَاذَا؟
 قَالَ: دَخَلْتُ عَلَى النَّبِيِّ ﷺ ذَاتَ يَوْمٍ وَعَيْنَاهُ فَيْضَانٌ، قُلْتُ: يَا نَبِيَّ
 اللَّهُ اَغْضَبَكَ اَحَدٌ، مَا شَأْنُ عَيْنِكَ، تَفَيْضَانُ؟ قَالَ: بَلْ قَامَ مِنْ عِنْدِي
 جَبْرِيلُ قَبْلُ فَحَدَّثَنِي اَنَّ الْحُسَيْنَ يُقْتَلُ بِسَطِّ الْفُرَاتِ، قَالَ: فَقَالَ:
 هَلْ لَكَ اِلَيَّ اَنْ اَشْمَكَ مِنْ تُرْبَتِهِ؟ قَالَ: قُلْتُ نَعَمْ فَمَدَّ يَدَهُ فَقَبِضَ
 قَبْضَةً مِنْ تَرَابٍ فَاَعْطَانِيهَا، فَلَمْ اَمْلِكْ عَيْنِي اَنْ فَاضْتَا۔

”حضرت عبداللہ بن نجی اپنے والد سے روایت کرتے ہیں اور وہ حضرت علی کیلئے وضو کے پانی کا اہتمام کیا کرتے تھے فرماتے ہیں کہ انہوں نے علیؑ کے ساتھ سفر کیا تو جب وہ صفین کی جانب چلتے ہوئے نیروی کے مقام پر پہنچے تو بلند آواز سے پکارنے لگے، اے ابو عبداللہ صبر کرنا، اے ابو عبداللہ فرات کے کنارے صبر کرنا، میں نے عرض کیا، یہ کیا؟ حضرت علیؑ فرمانے لگے، میں ایک دن نبی ﷺ کی خدمت میں حاضر ہوا اور (دیکھا کہ) آپ کی آنکھیں آنسو بہا رہی ہیں، میں نے عرض کیا: اے اللہ کے نبی! کسی نے آپ کو ناراض کیا ہے؟ آپ کی آنکھوں کا آنسو رسانی سے کیا حال ہو رہا ہے، آپ نے فرمایا: کیوں نہیں تھوڑی دیر پہلے جبریل میرے پاس سے اٹھے ہیں، انہوں نے مجھے بتایا کہ حسینؑ کو فرات کے کنارے قتل کر دیا جائے گا، اگر آپ چاہتے ہیں تو میں وہاں کی مٹی آپ کو سونگھا سکتا ہوں، میں نے کہا: ہاں تو جبریل امین نے اپنا ہاتھ بڑھایا اور ایک مٹی پکڑ کے مجھے دے دی، پس میں اپنی آنکھوں پر قابو نہ رکھ سکا اور وہ بہہ پڑھیں۔“

دوسری روایت میں ہے:

۱۔ اخرجہ الإمام احمد فی مسنده ۸۵ / ۱ (میمنیة) و برقم: ۶۳۸، (ط۔ شاکر) وقال: اسنادہ صحیح، و اشار الہیثمی الیہ فی مجمع الزوائد، ۹ / ۱۷۸، وقال: رواہ احمد و ابو یعلیٰ و البزار و الطبرانی، و رجالہ ثقات، و لم یفرد نجی بہذا۔

لَقَدْ دَخَلَ عَلَيَّ الْبَيْتَ مَلَكٌ لَمْ يَدْخُلْ عَلَيَّ قَبْلَهَا، فَقَالَ لِي: إِنَّ ابْنَكَ هَذَا حُسَيْنٌ مَقْتُولٌ، وَإِنْ شِئْتَ ارْتِكَ مِنْ تُرْبَةِ الْأَرْضِ الَّتِي يُقْتَلُ بِهَا، قَالَ: فَأَخْرَجَ تُرْبَةً حُمْرَاءً^۱

”میرے گھر میں ایک ایسا فرشتہ داخل ہوا جو میرے ہاں پہلے کبھی نہیں آیا، اس نے بتایا کہ بلاشبہ تمہارا یہ بیٹا حسینؑ قتل کر دیا جائے گا، اگر آپ چاہیں تو میں آپ کو اس سرزمین کی مٹی دکھا دیتا ہوں، جہاں اسے قتل کیا جائے گا، چنانچہ اس نے کچھ سرخ مٹی نکال کے دے دی۔“

حضرت حسینؑ کی شہادت کی خبر نبی ﷺ دے چکے تھے، ۶۱ھ کے ماہ محرم میں حضرت حسینؑ شہید ہوئے اس دور کے متعلق بھی متعدد روایات ہیں ان میں سے چند ایک درج ذیل ہیں۔

میری امت کی ہلاکت چند بے وقوف جوانوں سے:

عَمْرُو بْنُ سَعِيدٍ قَالَ أَخْبَرَنِي جَدِّي قَالَ كُنْتُ جَالِسًا مَعَ أَبِي هُرَيْرَةَ فِي مَسْجِدِ النَّبِيِّ ﷺ فِي الْمَدِينَةِ وَمَعَنَا مَرْوَانُ قَالَ أَبُو هُرَيْرَةَ سَمِعْتُ الصَّادِقَ الْمُصَدِّقَ يَقُولُ هَلَكَةُ أُمَّتِي عَلَى يَدِي غِلْمَةً مِّنْ قُرَيْشٍ فَقَالَ مَرْوَانُ لَعْنَةُ اللَّهِ عَلَيْهِمْ غِلْمَةً فَقَالَ أَبُو هُرَيْرَةَ لَوْ شِئْتُ أَنْ أَقُولَ بَنِي فُلَانٍ وَبَنِي فُلَانٍ لَفَعَلْتُ فَكُنْتُ أَخْرُجُ مَعَ جَدِّي إِلَى بَنِي مَرْوَانَ حِينَ مَلَكَوْا بِالشَّامِ فَإِذَا رَأَهُمْ غِلْمَانًا أَحَدَانًا قَالَ لَنَا عَسَى هَؤُلَاءِ أَنْ يَكُونُوا مِنْهُمْ قُلْنَا أَنْتَ أَعْلَمُ^۲

”عمر و بن سعید نے کہا مجھ سے میرے دادا (سعید) نے بیان کیا میں مسجد نبوی

۱۔ اخرجہ الإمام احمد فی مسنده ۶/۲۹۳، سلسلۃ احادیث صحیحہ ۲/۸۲۲

۲۔ صحیح بخاری، کتاب الفتن، باب قول النبی صلی اللہ علیہ وسلم ہلاک

أُمَّتِي عَلَى يَدِي اغِلْمَةَ سَفَهَاء

میں مدینہ میں ابو ہریرہؓ کے پاس بیٹھا تھا اور مروان بھی وہیں تھا، اتنے میں ابو ہریرہؓ نے کہا میں نے پیغمبر سے سنا جو سچے تھے اور اللہ نے اُن کو سچا کیا تھا، آپ فرماتے تھے، قریش کے چند چھوڑوں کے ہاتھ میری امت تباہ ہوگی، مروان نے کہا: اللہ اُن پر لعنت کرے چھوڑوں کے ہاتھ سے؟ ابو ہریرہؓ نے کہا اگر میں چاہوں تو اُن کے نام بیان کر دوں، فلاں کے بیٹے، فلاں کے بیٹے، عمرو بن یحییٰ کہتے ہیں میں اپنے دادا کے ساتھ مروان کی اولاد کے پاس جایا کرتا، جب وہ شام کے ملک میں حاکم بن گئے تھے، میرے دادا جب ان کم عمر لڑکوں کو دیکھتے تو کہتے شاید یہ چھوڑ کرے بھی اس حدیث میں داخل ہوں، ہم لوگ کہتے تم جانو۔“

علامہ وحید الزماں رحمہ اللہ اس حدیث کی شرح میں تیسرا الباری میں لکھتے ہیں: آپ کے فرمانے کا مطلب ہے چھوڑوں کی حکومت خرابی اور بربادی کی جڑ ہے، آخر مسلمانوں پر وہ تباہی آئی جب مسلمانوں کے سردار امام حسینؑ شہید ہوئے، جن سے اسلام کی زینت تھی اور مدینہ منورہ کی بے حرمتی ہوئی، بہت سے صحابہ اور تابعین کو مدینہ میں آ کے شہید کر دیا گیا۔

امام بخاری رحمہ اللہ نے ابو ہریرہؓ سے ایک اور روایت کتاب العلم میں ان الفاظ کے ساتھ نقل کی ہے:

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَعَائِنِ فَأَمَّا أَحَدُهُمَا فَبَنِيهِ فَأَمَّا الْآخَرُ فَلَوَبَنِيهِ قُطِعَ هَذَا الْبُلْعُومُ قَالَ أَبُو عَبْدِ اللَّهِ الْبُلْعُومُ مَجْرَى الطَّعَامِ۔

”ابو ہریرہؓ فرماتے ہیں کہ میں نے آنحضرتؐ سے (علم کے) دو تھیلے سیکھے، یعنی دو طرح کے علم حاصل کئے ایک کو میں نے (لوگوں میں) پھیلا دیا اور

۱ صحیح بخاری شریف، کتاب العلم، باب حفظ العلم

دوسرے کو اگر میں پھیلاؤں تو یہ میرا بلعوم کاٹ ڈالا جائے۔“

امام بخاریؒ نے فرمایا بلعوم زرخرہ ہے جس سے کھانا اترتا ہے۔

دوسری قسم کا علم جس کے متعلق حضرت ابو ہریرہؓ فرماتے ہیں کہ اگر میں اسے

بیان کر دوں تو میری شہہ رگ کو کاٹ دیا جائے اس کی وضاحت میں حضرت شاہ ولی اللہ دہلوی رحمہ اللہ فرماتے ہیں:

الْمُرَادُ بِهِ عَلَى الصَّحِيحِ مِنْ أَقْوَالِ الْعُلَمَاءِ عِلْمُ الْفِتَنِ وَالْوَأَقِعَاتِ
الَّتِي وَقَعَتْ بَعْدَ وَقَاتِهِ عَلَيْهِ السَّلَامُ مِنْ شَهَادَةِ عُمَانَ وَشَهَادَةِ
الْحُسَيْنِ وَغَيْرِ ذَلِكَ وَكَانَ يَخَافُ فِي إِفْشَائِهَا وَتَعِينِ أَسْمَاءِ
أَصْحَابِهَا مِنْ عِلْمَانِ بَنِي أُمَيَّةَ وَفِتْيَانِهِمْ۔^۱

”اقوال علماء میں سے صحیح قول کے مطابق اس سے مراد، ان فتن اور واقعات کا علم

ہے کہ جو آنحضرت ﷺ کی وفات کے بعد وقوع پذیر ہوئے جیسے حضرت عثمان

اور حضرت حسینؑ کی شہادت وغیرہ کے واقعات ہیں، حضرت ابو ہریرہؓ

ان واقعات کے افشاء کرنے اور ان فتنہ گروں کے ناموں کے بتانے سے اس

لئے ڈرتے تھے کہ کہیں بنی امیہ کے لوٹنے اور ان کی نوخیز نسل اس سے برہم ہو

کر ان کو قتل نہ کر ڈالے۔“

میدانِ کربلا میں:

حضرت حسینؑ کا تعلق چونکہ خانوادہ نبوت سے تھا اس لئے ہمت و پامردی اور

صبر و ضبط جیسی صفات ان میں کوٹ کوٹ کر بھری ہوئی تھیں یہی وجہ ہے کہ میدانِ کربلا میں

انہوں نے بڑے بڑے صدے سینے پر پہاڑ کی طرح برداشت کر لئے، ہاں فرات کے

کنارے غم و الم کے بادل تھے جو اس لئے پٹے قافلے پر برس رہے تھے، ظلم کے تیر تھے جو

قلب و جگر میں پیوست ہو رہے تھے مگر اس دکھتے الاؤ میں خانوادہ رسول ﷺ نے صبر کی کیسی

۱ شرح تراجم ابواب البخاری باب مذکورہ

کیسی مثالیں رقم کیں، آئیے پڑھئے:

مولانا داؤد غزنوی رحمہ اللہ کی تحریر

میدان کربلا میں صبر و استقامت:

حضرت حسین رضی اللہ عنہ کی زندگی کو دیکھو کہ کس طرح انہوں نے سخت سے سخت مصائب کے وقت صبر و استقامت، رضاء و توکل اور رجوع و انابت الی اللہ کا اسوۂ حسنہ پیش کیا۔

پہلا واقعہ:

سب سے پہلے سفر عراق میں جاتے ہوئے جب ”زرود“ مقام پر آپ پہنچے اور آپ کو اپنے چچیرے بھائی مسلم بن عقیل کے متعلق اطلاع ملی کہ عبید اللہ بن زیاد گورنر کوفہ نے اسے قتل کر دیا ہے، تو کیا آپ نے جزع و فزع کا اظہار کیا؟ نہیں بلکہ آپ نے سنا تو بار بار یہی پڑھتے رہے۔ اِنَّا لِلّٰهِ وَاِنَّا اِلَيْهِ رَاٰجِعُوْنَ

اور یہی قرآن کریم نے اہل صبر کی تعریف میں فرمایا ہے:

وَبَشِّرِ الصَّابِرِينَ ۝ الَّذِيْنَ اِذَا اَصَابَتْهُمُ مُصِيْبَةٌ قَالُوْۤا اِنَّا لِلّٰهِ وَاِنَّا اِلَيْهِ رَاٰجِعُوْنَ ۝ (البقرہ: ۱۵۵، ۱۵۶)

”صبر کرنے والوں کو خوشخبری سنا دو یہ لوگ ہیں جب ان کو مصیبت پہنچتی ہے تو کہتے ہیں کہ ہم تو اللہ ہی کے ہیں اور ہم اسی کی طرف لوٹ کر جانے والے ہیں۔“

دوسرا واقعہ:

جس وقت ابن زیاد کی بھیجی ہوئی فوجوں نے جو ہزار ہا کی تعداد میں تھیں، آپ پر اور آپ کے رفقاء پر حملہ کیلئے اقدام کیا۔ اس وقت حضرت امام کے رفقاء کی تعداد کل ۷۲ تھی اور دوسری طرف ہزاروں کی تعداد میں دشمن تھا۔ موت سامنے نظر آ رہی تھی۔ لیکن اس وقت بھی

آپ نے صبر و توکل اور اعتماد علی اللہ کا کیسا ثبوت پیش کیا؟ اس وقت کی دعا یہ تھی ”الہی ہر مصیبت میں تو ہی میرا ملجا و ماویٰ ہے۔ ہر تکلیف میں تجھی پر اعتماد و توکل ہے۔ کتنی مصیبتیں پڑیں کہ تدبیر نے جواب دے دیا۔ دوست نے بے وفائی کی۔ دشمن نے خوشیاں منائیں۔ مگر میں نے تجھ ہی سے التجا کی اور تو نے ہی میری دستگیری کی۔ آج بھی تجھی سے التجا کی جاتی ہے تو ہی احسان والا اور ہر نعمت کا مالک ہے۔“

تیسرا واقعہ:

جب جنگ کا باقاعدہ آغاز ہوتا ہے تو حضرت حسین اس سے چند منٹ پیشتر اپنے خیمہ میں تشریف لاتے ہیں۔ حضرت زینبؑ کو فرماتے ہیں سب اہل بیت کو جمع کرو۔ سب حاضر ہوتے ہیں، تو آپ ان سب کو مخاطب کر کے یہ وصیت فرماتے ہیں:

أَوْصِيكُمْ إِذَا أَنَا قُتِلْتُ فَلَا تَشَقَّقَنَّ عَلَيَّ جَبِيًّا وَلَا تَلْطَمَنَّ عَلَيَّ خَدًّا
وَلَا تَخُدْ شُنَّ عَلَيَّ وَجْهًا۔

”تمہیں وصیت کرتا ہوں کہ میں جس وقت دشمن کے ہاتھوں قتل ہو جاؤں تو میرے ماتم میں نہ گریبان چاک کرنا، نہ اپنے رخساروں پر ٹھانچے مارنا، نہ اپنے منہ کو زخمی کرنا۔“

چوتھا واقعہ:

جس وقت حضرت حسین میدان کربلا میں قاسم بن حسن کی لاش کو اٹھا کر اپنے خیمہ کے سامنے لائے اور علی اکبر کی لاش کے پہلو میں لٹا دیا تو اہل بیت کے رونے کی آوازیں آپ کو سنائی دیں، آپ نے اس وقت بھی یہی ارشاد فرمایا:

صَبْرًا يَا أَهْلَ بَيْتِي، صَبْرًا يَا ابْنَ أُمَّ مَتِي، لَا رَأَيْتُمْ هَوَانًا بَعْدَ ذَلِكَ۔

”اے اہل بیت صبر کرو، اے چچاؤں کی اولاد صبر کرو، اس کے بعد تمہیں کوئی ذلت اور تکلیف آنے والی نہیں۔“

پانچواں واقعہ:

جس وقت حضرت حسن کے صاحبزادے حضرت عبداللہ نے اپنے چچا امام حسین پر تلوار کے وار کو روکا تو ان کا داہنا ہاتھ شانہ سے کٹ کر جدا ہو گیا، تو حضرت امام نے اپنے خاندان کے اس نوجوان کو اپنی چھاتی سے لگایا اور فرمایا:

إصْبِرْ عَلَيَّ مَا نَزَلَ بِكَ وَاحْتَسِبْ فِي ذَلِكَ الْخَيْرَ فَإِنَّ اللَّهَ تَعَالَى
يُلْحِقُكَ بِأَبَائِكَ الصَّالِحِينَ۔

”بھتیجے! جو مصیبت اس وقت پر آئی ہے، اس پر صبر کرو اور اس پر اللہ سے ثواب کے امیدوار رہو، اب بہت جلد اللہ تم کو تیرے صالح باپ دادوں سے ملا دے گا۔“

چھٹا واقعہ:

میدانِ کربلا کے سارے واقعات کو لکھنا اور ان میں حضرت حسین کا اسوۂ حسنہ دیکھنا تو زیادہ تفصیل کا طالب ہے۔ اب آخر میں آپ خود حضرت امام کے واقعہ شہادت کو دیکھئے کہ جب آپ کا جسم زخموں سے سے چور ہو گیا اور آپ لڑکھڑا کر زمین پر گر پڑے۔ تو اس وقت بھی فاطمہؑ کی گود میں پرورش پانے والے، رسول اللہ کے کندھے پر سواری کرنے والے، نوجوانانِ جنت کے سردار حسین بن فاطمہ بنت رسول اللہ ﷺ کے منہ سے اگر کچھ کلمات نکلے تو یہی نکلے:

صَبْرًا عَلَيَّ قَضَائِكَ يَا رَبِّ لَا إِلَهَ سِوَاكَ

”تیرے فیصلہ پر میں صابر اور راضی ہوں۔ اے میرے رب! تیرے سوا میرا کوئی معبود نہیں۔“ (مولانا داؤد غزنوی کا مضمون ختم ہوا)

قتل حسین رضی اللہ عنہ سے نبی ﷺ کو تکلیف پہنچی:

حضرت حسین رضی اللہ عنہ کو شہید کرتا اتنا برا فعل تھا کہ جس سے نہ صرف ایمان والوں کے

دلوں پر چھریاں چل گئیں بلکہ پیغمبر کائنات ﷺ نے بھی اس پر اذیت محسوس کی، جس کا اندازہ مشکوٰۃ المصابیح کی درج ذیل روایت سے ہوتا ہے اور محدث العصر علامہ البانی رحمہ اللہ نے اس روایت پر صحیح کا حکم لگایا ہے۔

وَعَنْ ابْنِ عَبَّاسٍ رَضِيَ اللَّهُ عَنْهُمَا قَالَ: رَأَيْتُ النَّبِيَّ فِيمَا يَرَى النَّاسُ ذَاتَ يَوْمٍ بِنِصْفِ النَّهَارِ، أَشَعَتْ أَغْيَرَ، بِيَدِهِ قَارُورَةٌ فِيهَا دَمٌ فَقُلْتُ: يَا أَبِي أَنْتَ وَأُمِّي مَا هَذَا؟ قَالَ: «هَذَا دَمُ الْحُسَيْنِ وَأَصْحَابِهِ، وَكَمْ أَزَلُّ الْكَلْفَةُ مِنْذُ الْيَوْمِ» فَأَحْصِي ذَلِكَ الْوَقْتَ فَاجِدْ قَبْلَ ذَلِكَ الْوَقْتِ۔

”ابن عباسؓ بیان کرتے ہیں کہ ایک روز دو پہر کے وقت میں نے رسول اللہ ﷺ کو خواب میں دیکھا، آپ کے بال پراگندہ تھے، جسم غبار آلود تھا، آپ کے ہاتھ میں ایک شیشی تھی، جس میں خون تھا، میں نے تعجب سے عرض کیا، میرے ماں باپ آپ پر قربان ہوں، یہ کیا ہے؟ آپ نے فرمایا: یہ حسینؑ اور اس کے رفقاء کا خون ہے اور میں آج صبح سے اس کو اٹھا رہا ہوں۔ (ابن عباسؓ کہتے ہیں) میں نے اس تاریخ کو محفوظ رکھا تو مجھے معلوم ہوا کہ حسینؑ اسی وقت قتل کئے گئے تھے۔“

مولانا اسماعیل سلفی رحمہ اللہ مترجم مشکوٰۃ میں اس روایت کی شرح کرتے ہوئے لکھتے

ہیں:

”معلوم ہوا کہ یہاں جو حضرت حسینؑ پر رنج و تکلیف ہوئی اس کا جال دریافت کر کے عالم ارواح میں آپ کو رنج ہوا اور مغموں ہوئے اس سے معلوم ہوا کہ عبید اللہ بن زیاد، عمرو بن سعد، شمر اور خوئی وغیرہ مردودوں نے حضرت حسینؑ کو رنج پہنچایا، پس مسلمانوں کو چاہیے کہ ایسی حرکت نہ کرے جس سے

مشکوٰۃ المصابیح، کتاب المناقب والفضائل باب مناقب اہل بیت النبی
الفصل الثالث، حدیث: ۶۱۸۱، و صححہ الالبانی

حضرت کے اہل بیت کو دنیا میں یا آخرت میں رنج پہنچے۔“

حسینؑ کا سر عبید اللہ بن زیاد کے سامنے:

حضرت حسینؑ اس حال میں شہید کئے گئے کہ اپنے وطن سے دور غریب شہر تھے، معصوم بچوں کو اپنے سامنے کلتے ہوئے دیکھ رہے تھے، پیچھے خیموں میں بے بس عورتیں لا چاری کی تصویر بنی کھڑی تھیں، اس کے باوجود حضرت حسینؑ بے دریغ لڑے اور کیفیت یہ تھی:

چلتے تھے چار سمت سے بھالے حسینؑ پر
ٹوٹے ہوئے تھے برچھیوں والے حسینؑ پر
یہ دکھ نبیؐ کی گود کے پالے حسینؑ پر
قاتل تھے خنجروں کو نکالے حسینؑ پر
تیر ستم نکالنے والا کوئی نہ تھا
گرتے تھے اور سنبھالنے والا کوئی نہ تھا

مشہور مورخ اکبر نجیب آبادی تاریخ اسلام کی جلد دوم میں لکھتے ہیں:

”حضرت حسینؑ نے تمہارے جانے کے باوجود جس بہادری و جواں مردی کے ساتھ دشمنوں پر حملے کئے ہیں ان حملوں کی شان دیکھنے والا ان کے ہمراہیوں میں سے کوئی نہ تھا، مگر عمرو بن سعد اور شمر ذی الجوشن آپس میں ایک دوسرے سے کہہ رہے تھے کہ ہم نے آج تک ایسا بہادر و جری انسان نہیں دیکھا، اس غم کی داستان اور روح کو مضمحل کر دینے والی کہانی کا خلاصہ یہ ہے کہ حضرت حسین رضی اللہ عنہ کے جسم پر پینتالیس زخم تیر کے تھے مگر آپ برابر دشمنوں کا مقابلہ کئے جا رہے تھے۔ ایک دوسری روایت کے موافق ۳۳ زخم نیزے کے اور ۴۳ زخم تلوار کے تھے اور تیروں کے زخم ان کے علاوہ تھے۔ شروع میں آپ گھوڑے پر سوار ہو کر حملہ آور ہوتے رہے تھے لیکن جب گھوڑا مارا گیا تو پھر پیدل لڑنے

مشکوٰۃ مترجم، اسماعیل سلفی، کتاب و باب مذکورہ

لگے۔ دشمنوں میں کوئی شخص بھی یہ نہیں چاہتا تھا کہ حضرت حسین میرے ہاتھ سے شہید ہوں بلکہ ہر شخص آپ کے مقابلہ سے بچتا اور طرح دیتا تھا۔ آخر شمر ذی الجوشن نے چھ شخصوں کو ہمراہ لے کر آپ پر حملہ کیا اور ان میں سے ایک نے شمشیر کا ایسا وار کیا کہ حضرت حسینؑ کا بائیں ہاتھ کٹ کر الگ گر پڑا۔ حضرت حسینؑ نے اس پر جوابی وار کرنا چاہا لیکن آپ کا داہنا ہاتھ بھی اس قدر مجروح ہو چکا تھا کہ تلوار نہ اٹھا سکے، پیچھے سے سنان بن انس نخعی نے آپ کے نیزا مارا جو شکم سے پار ہو گیا..... آپ نیزے کا یہ زخم کھا کر گرے، اس نے نیزہ کھینچا اور اس کے ساتھ ہی آپ کی روح بھی کھینچ گئی۔ انا للہ وانا الیہ راجعون

اس کے بعد شمر نے یا شمر کے حکم سے کسی دوسرے شخص نے حضرت حسینؑ کا سر جسم سے جدا کیا۔!

حضرت حسینؑ کا سر ایک طشت میں رکھ کر عبید اللہ بن زیاد کے سامنے پیش کیا گیا یہ وہ سر تھا جسے نبی ﷺ چوما کرتے تھے اور اپنی چادر میں چھپا لیا کرتے تھے جو فاطمہؑ کے دل کا ٹکڑا اور علیؑ کی آنکھوں کا قرار تھا۔ مولانا ابوالکلام آزاد رحمہ اللہ لکھتے ہیں:

حمید بن مسلم (جو خولی بن یزید کے ساتھ حضرت حسینؑ کا سر کوفہ میں لایا تھا) روایت کرتا ہے کہ حضرت حسین کا سر ابن زیاد کے روبرو رکھا گیا، مجلس حاضرین سے لبریز تھی، ابن زیاد کے ہاتھ میں ایک چھڑی تھی، چھڑی آپ کے لبوں پر مارنے لگا۔

جب اس نے بار بار یہی حرکت کی تو زید بن ارقمؑ صحابی چلا اٹھے۔ ان لبوں سے اپنی چھڑی ہٹالے قسم اللہ کی میری ان دونوں آنکھوں نے دیکھا کہ رسول اللہ ﷺ اپنے ہونٹ مبارک ان ہونٹوں پر رکھتے تھے اور ان کا بوسہ لیتے تھے ”یہ کہہ کر وہ زار و قطار رونے لگے، ابن زیاد خفا ہو گیا، اللہ تیری آنکھوں کو لائے واللہ اگر بوڑھا ہو کر سٹھیا نہ گیا ہوتا تو ابھی تیری گردن مار دیتا۔“

زید بن ارقمؑ یہ کہتے ہوئے مجلس سے چلے گئے، اے عرب کے لوگو! آج کے بعد

سے تم غلام ہو! تم نے ابن فاطمہ کو قتل کیا۔ ابن مرجانہ (یعنی عبید اللہ) کو حاکم بنایا وہ تمہارے نیک انسان قتل کرتا اور شریروں کو غلام بناتا ہے تم نے ذلت پسند کر لی اللہ انہیں مارے جو ذلت پسند کرتے ہیں۔“

یہی واقعہ جامع ترمذی کے اندران الفاظ میں منقول ہے، حضرت انس بن مالک رضی اللہ

بیان کرتے ہیں:

﴿كُنْتُ عِنْدَ ابْنِ زِيَادٍ فَجِئْتُ بِرَأْسِ الْحُسَيْنِ فَجَعَلَ يَقُولُ بِقَضِيبٍ فِي أَنْفِهِ وَ يَقُولُ مَا رَأَيْتُ مِثْلَ هَذَا حُسْنًا لِمَ يُذَكَّرُ قَالَ قُلْتُ أَمَا إِنَّهُ كَانَ مِنْ أَشْبَهِهِمْ بِرَسُولِ اللَّهِ ﷺ﴾

”میں ابن زیاد کے پاس تھا وہاں سیدنا حسینؑ کا سر مبارک لایا گیا تو ابن زیاد ان کی ناک میں چھڑی مارنے لگا اور کہتا تھا میں نے ایسا حسن نہیں دیکھا اور یہ کیوں ذکر کیا جاتا ہے، راوی نے کہا کہ میں بولا وہ سب سے زیادہ رسول اللہ ﷺ کے مشابہ تھے۔“

عبید اللہ بن زیاد کا انجام بد:

تاریخ میں مختار بن عبیدہ بن مسعود ثقفی کا ایک کردار ملتا ہے، یہ یزید کے بعد ایک فتنہ کی شکل میں نمودار ہوا، اس نے اپنے بے شمار معتقد پیدا کرنے کے بعد عجیب و غریب عقائد وضع کر کے اپنی روحانی قوتوں کا اعلان کر دیا۔ (تاریخ اسلام، اکبر شاہ نجیب آبادی، جلد دوم، ص ۱۱۲)

اگرچہ یہ خود ایک گمراہ آدمی تھا تاہم اس کے ہاتھوں عبید اللہ بن زیاد قتل ہوا اس کی فوج نے عبید اللہ بن زیادہ کا سر کاٹ کے کوفہ میں اس کی جانب روانہ کر دیا، نواسہ رسول

۱ انسانیت موت کے دروازے پر، ابوالکلام آزاد، صفحہ ۱۱۶، ۱۱۵ طبع مکتبہ محمدیہ

۲ جامع ترمذی کتاب المناقب، باب مناقب ابی محمد الحسن بن علی رضی اللہ عنہ / بخاری کتاب المناقب باب مناقب الحسن و الحسينؑ

محبتِ اہل بیت میں ڈوبی ہوئی ایک تحریر

ہمارا یقین ہے کہ اہل بیت سے محبت کرنا ایمان کا حصہ ہے، محبوب سے محبت کا ایک تقاضہ یہ بھی ہے کہ اس کی محبوب چیزیں ہمیں بھی دل دجاں سے پیاری ہوں، حسن و حسینؑ، پیغمبر کائنات ﷺ کے محبوب نواسے ہیں، ان سے محبت بھی ایسی ہی ہونی چاہیے کہ جو قلب و جگر کی گہرائیوں تک اتر جائے، ذیل میں ہم پروفیسر ابو بکر غزنوی رحمہ اللہ کی ایک تحریر درج کر رہے ہیں جس کا ایک ایک حرف حسن و حسینؑ کی محبت سے مہکتا ہوا پھول دکھائی دیتا ہے اور پھولوں کا یہ گلہ سستا اُن قارئین کی خدمت میں ہدیہ ہے، جن کے دل و دماغ میں حسبِ اہل بیت کی خوشبو بسی رہتی ہے۔ اور یہ محبت ان کی زبان اور ان کے قلم سے جھلکتی رہتی ہے۔

سید ابو بکر غزنوی رحمہ اللہ کی تحریر:

حضور اقدس علیہ الصلوٰۃ والسلام کی محبت کا تقاضا ہے کہ جو جو انہیں محبوب تھا، ہم بھی انہیں چاہیں اور ان سے پیار کریں۔ جن جن سے انہیں تعلق خاطر تھا ہم بھی ایک قلبی رابطہ ان سے محسوس کریں اور ان کا ادب و احترام ان کی تعظیم و توقیر جی کی گہرائیوں میں محسوس کریں۔ اگر ہم ایسا نہیں کرتے تو خود حضور علیہ الصلوٰۃ والسلام سے ہماری محبت میں نقص ہے اور ہزار ہم محبت رسول ہونے کا دعویٰ کریں اگر یہ کیفیت نہیں۔ ہے تو یہ حسبِ رسول محض ایک فریب نفس ہے۔ محبوب کی ہر شے عزیز ہوتی ہے۔ وہ لباس جو محبوب پہنتا ہے اور جس میں اس کی خوشبو بسی ہوئی ہوتی ہے، جی کو بھلا معلوم ہوتا ہے۔ ایک عاشق نے کہا:

”اے گل، تو خور سدم تو بوائے کسے داری“

اسے پھول اس لئے بھلا معلوم ہوتا ہے کہ اس میں سے یار کی خوشبو آتی ہے۔ اس

گھر کے درو دیوار پر پیارا آتا ہے جن میں محبوب نے زندگی بسر کی ہو۔ قیس عامری کہتا ہے:

امر علی الدیار دیار لیلی اقبل ذالجدار وذا الجدارا
وما حبُّ الدیار شفعن قلبی ولاکن حبُّ من سکن الدیارا

”میں لیلیٰ کے گھروں گھروں کے پاس سے گزرتا ہوں، کبھی اس دیوار کو چومتا

ہوں، کبھی اس دیوار کو چومتا ہوں، کچھ ایسی بات نہیں کہاں گھروں کے پتھروں

اور اینٹوں پر میں رتجھا ہوا ہوں، نہیں یہ تو اس کی محبت کا تقاضا ہے جو ان گھروں

میں رہتا ہے۔“

وہ راہیں جن سے یار گزرتا ہے، ان راہوں پہ پیارا آتا ہے۔

وہاں وہاں ابھی رقصاں ہے بوئے عنبر وگل

جہاں جہاں سے چمن میں بہار گزری ہے

قیس عامری کہتا ہے:

من آل لیلیٰ واین لیلیٰ

لیلیٰ اب کہاں ہے۔ لیلیٰ کے بچوں کے چہروں میں سے لیلیٰ کی جھلک دیکھتا ہوں۔

یہ محبت کی عام واردات ہیں۔ محبت تو جہاں بھی ہوگی، اس کے برگ و بار یہی ہیں۔ ان

کیفیتوں کا حال صحابہ کرامؓ سے پوچھو۔ آپ ﷺ کے وضو سے جو پانی نچ جاتا، صحابہ اس پر

جھپٹ پڑتے۔ صحابہ اسے تبرکاً اور تیمناً جسم پر ملتے تھے۔ آپ کا لعاب مبارک صحابہ کے

ہاتھوں پر گرتا تھا، آپ حجامت کرواتے تو حضور علیہ الصلوٰۃ والسلام کے صحابہ کا آپ کے گرد

ہجوم ہوتا تھا اور آپ کے بالوں کو سر سے اترتے ہی اچک لیتے تھے۔

پس اس ذات اطہر وائتدس کی محبت کا ایک بدیہی تقاضا ہے کہ اہل بیت سے محبت ہو،

جیسا کہ خود رسول اللہ ﷺ نے فرمایا:

۱ کتاب الوضو باب استعمال فضل الوضو، انسانی کتاب الطہارۃ، باب

الانتفاع بفضل الوضوء، صحیح بخاری، صحیح مسلم، کتاب الفضال باب

فی قرب النبیؐ

”احبونی لحب اللہ، واحبوا اهل بیتی لحبی۔ (ترمذی)
 ”اللہ کی محبت کی بناء پر مجھ سے محبت کرو اور میری محبت کی بناء پر میرے گھرانے
 کے افراد سے محبت کرو۔“
 پھر گھرانہ بھی وہ کہ خود اللہ آخری صحیفہ آسمانی میں ان سے خطاب کرتا ہے اور ان کی
 طہارت اور پاکیزگی کا اعلان کرتا ہے:

انما یوید اللہ لیزھب عنکم الرجس اهل البیت ویطھرکم
 تطھیرا۔ (الاحزاب: ۳۲)

”اے پیغمبرؐ کے گھر والو! اللہ کو تو بس یہی منظور ہے کہ تم سے ہر طرح کی گندگی دور
 کر دے اور تمہیں ایسا پاک صاف کر دے جیسا کہ پاک صاف کرنے کا حق ہوتا
 ہے۔“

جب رسول اللہ ﷺ نے رحلت فرمائی تو حضرت حسینؑ کی عمر پانچ برس اور
 بعض روایتوں کے مطابق سات برس تھی۔ البدایہ والنہایہ میں ہے:

کان الصدیق یکرمه وبعظمه وکذالك عمر وعثمان
 ”حضرت صدیق اکبرؓ حضرت حسینؑ کا احترام کرتے تھے اور ان کی
 تعظیم بجالاتے تھے اور یہی حال حضرت عمرؓ اور حضرت عثمانؓ کا تھا۔“

صحابہ کرام کو جو محبت اور عقیدت حضرت حسنؑ اور حضرت حسینؑ سے تھی، اس کا
 سرچشمہ وہ وہی محبت اور والہانہ شفیقتی تھی جو صحابہ کرام کو حضور ﷺ کی ذات گرامی سے تھی۔

اک بات اس میں پائی تھی شوخی یار کی
 ہم نے بھی اپنی جان لڑا دی قضا کے ساتھ

پس جس گھرانے کی محبوبیت کا یہ عالم ہو، اس کی محبت اور یاد میں جو صحبیں اور
 شائیں بسر ہو جائیں، حاصل عمر رازِ یگان ہیں۔ ان کی مدح و توصیف میں جس قدر بھی
 زبانیں زمزمہ پیرا ہوں کم ہیں۔ ان کی یاد روح کی پاکیزگی اور دل کی طہارت کا سماں

ہے۔

ساتھیو! اپنے حریم دل میں جھانک کر دیکھو۔ اگر اس میں اہل بیت کی محبت اور بالخصوص حسینؑ بن فاطمہؑ کی محبت نہیں پاتے ہو تو تم یقین کرو کہ رسول اللہ ﷺ کے ساتھ تمہاری محبت بھی محض فریبِ نفس ہے۔ صحابہ کرامؓ کو دیکھو کہ آپ کا پسینہ، آپ کے وضو کا پچا ہو پانی، آپ کے موئے مبارک حتیٰ کہ آپ کا لعابِ دہن بھی انہیں عزیز تھا، پھر آہ صد ہزار آہِ حراماں اگر تم اپنے سینوں کو حسین بن فاطمہ بنت محمد ﷺ کی محبت و تعظیم سے خالی پاتے ہو، یہ بہت بڑی محرومی اور شقاوت ہے۔ تم یقین کرو کہ حضور علیہ الصلوٰۃ والسلام کی محبت اگر تمہارے رگ و پے میں اتر جائے تو تم ان کے غلاموں کے غلاموں کے غلاموں کا بھی ادب کرو۔

آہ! یہ کیسی للہیت کی موت اور ایمان کی جانکنی ہے کہ بعض علماء عین منبر رسول پر کھڑے ہو کر اس محبوب بارگاہِ رسالت، اس جگر گوشہ بتول کا ذکر حقارت آمیز لہجے میں کرتے ہیں، وہ گھرانہ جس سے تم نے فیض حاصل کیا، وہ جن کی جوتیوں کے صدقے میں تمہیں ایمان و اسلام کی معرفت حاصل ہوئی، تم کو کیا ہوا کہ تم ان ہی کی عیب چیدیاں کرتے ہو۔ پھر اس عیب چینی اور خوردہ گری کے لئے تمہیں رسول اللہ ﷺ کے منبر کے سوا کوئی اور جگہ نہیں ملتی۔ پھر تم اپنے لب و لہجہ کو تو دیکھو، یوں محسوس ہوتا ہے جیسے شمر بن ذی الجوشن، یزید اور ابن زیاد نے اہل بیت کے خلاف مقدمے میں تمہیں اپنا وکیل بنا لیا ہے۔

حضرت حسینؑ صحابی بھی تھے اور اہل بیت میں سے بھی تھے، وہ صرف صحابی ہی نہ تھے، جلیل القدر علماء صحابہ میں سے تھے۔ وہ صرف اہل بیت ہی سے نہ تھے محبوب بارگاہِ رسالت تھے۔ پس حضرت حسینؑ کی شان میں گستاخی، ان کی تفتیش، ان کے بارے میں سوء ادب سراسر موجبِ حراماں ہے۔

از الہ خواہیم توفیق ادب
بے ادب محروم مانداز فضل رب

۱ قربت کی راہیں، از سید ابوبکر عزنوی رحمہ اللہ، صفحہ ۶۳

مولانا ابوالکلام آزاد رحمہ اللہ کے قلم سے:

دنیا میں انسانی عظمت و شہرت کے ساتھ حقیقت کا توازن بہت کم قائم رہ سکتا ہے، یہ عجیب بات ہے کہ جو شخصیتیں عظمت و تقدس اور قبول و شہرت کی بلندیوں پر پہنچ جاتی ہیں، دنیا عموماً تاریخ سے زیادہ افسانہ اور تخیل کے اندر انہیں ڈھونڈنا چاہتی ہیں، اسی لئے فلسفہ تاریخ کے بانی اڈل ابن خلدون کو یہ قاعدہ بنانا پڑا کہ جو واقعہ دنیا میں جس قدر زیادہ مقبول و مشہور ہوگا اتنی ہی افسانہ سرائی اسے اپنے حصار تخیل میں لے لے گی۔ ایک مغربی شاعر گوئٹے نے یہی حقیقت ایک دوسرے پیرایہ میں بیان کی ہے وہ کہتا ہے کہ انسانی عظمت کی حقیقت کی انتہا یہ ہے کہ افسانہ بن جائے۔

تاریخ اسلام میں حضرت حسینؑ کی شخصیت جو اہمیت رکھتی ہے محتاج بیان نہیں، خلفائے راشدین کے عہد کے بعد جس واقعہ نے اسلام کی دینی سیاسی اور اجتماعی تاریخ پر سب سے زیادہ اثر ڈالا وہ ان کی شہادت کا عظیم واقعہ ہے، بغیر کسی مبالغہ کے کہا جاسکتا ہے کہ دنیا کے کسی الم ناک حادثہ پر نسل انسانی کے اس قدر آنسو نہ بہے ہوں گے۔ جس قدر اس حادثہ پر بہے ہیں، تیرہ سو برس کے اندر تیرہ سو محرم گزر چکے ہیں اور ہر محرم اس حادثہ کی یاد تازہ کرتا رہا، حسینؑ کے جسم خونچکاں سے دشت کربلا میں جس قدر خون بہا تھا، اس کے ایک ایک قطرہ کے بدلے دنیا اشک ہائے ماتم و الم کا ایک ایک سیلاب بہا چکی ہے۔

سید داؤد غزنوی رحمہ اللہ کے قلم سے:

جن کے احترام کو قائم رکھنے کے لئے نبی ﷺ نے وصیت فرمائی ہو:

وَلَنْ يَتَفَرَّقَا حَتَّى يَرِدَ عَلَى الْحَوْضِ فَاَنْظُرُوا كَيْفَ تَخْلُقُوا فِيهِمَا۔

(ترمذی)

’’دیکھو! کتاب اللہ اور میری اولاد (اہل بیت) دونوں ایک دوسرے سے جدا نہیں ہوں گے تا آنکہ حوض کوثر پر میرے پاس پہنچ جائیں، پس خیال رکھنا کہ

انسانیت موت کے دروازے پر جس ۷۸، ناشر مکتبہ محمدیہ، ساہیوال

میرے بعد تم ان سے کس طرح کا سلوک کرتے ہو۔“

پس جس خاندانِ نبوت کی محبوبیت اور محمودیت کا یہ مرتبہ ہو اس کی محبت میں جتنی بھی گھڑیاں کٹ جائیں اور جتنی بھی راتیں آنکھوں میں بسر ہوں اور ان کی تعریف و توصیف جس قدر بھی زبانیں زمزمہ پیرا ہوں، یقیناً روح کی سعادت اور دل کی طہارت اور انسانیت کا حاصل ہے۔!



حرم میں سین

سے مجتہد کپوں ہے؟



دارالحد